

# సిల్క్ చీర

శ్రీ మురయా

కాత్యాయినీ వాళ్ళు యిల్లు ఖాళీచేసి వెళ్ళడం మీనాక్షమ్మకు చాలా కష్టమనిపించింది. ఊరికే కష్టమనిపించడం కాదు. కళ్ళనీళ్ళ పర్యంతం అయింది. అందులో ఆమె తప్పేమీలేదు గనుక మీనాక్షమ్మ అశ్రుగర్భితములైన చూపులుమాస్తా కలిగిన కష్టాన్ని దిగమ్రుంగుకొన్నది.

వారిద్దరూ ఒక డాబాలో నాలుగేళ్ళు చెరో భాగంలో కలిసి మెలసి ఉండి కాపరాలు చేశారు. ఆ యిల్లు కట్టించిన ఆసామి అసలు ఆ డాబాను రెండు భాగాలుగా అద్దెకివ్వాలనో లేక యిద్దరు కొడుకులకు సమంగా పంచి ఇవ్వాలనో అల్లా కట్టి ఉంటాడనిపిస్తుంది ఆ డాబాను మాస్తే. ముందు గది ఒకటి దానివెనుక ఒక చిన్నహాలా తరువాత రెండు భాగాలనూ కలుపుతూ వరండా. ఆ వరండాకు పది గదిజాల దూరంలో వంటగది వంటగదిని అనుకొని స్నానాలగది ఉన్నాయి. ముందు గదులను కలుపుతూ విశాలమైన పంచపాళీ వుంది.

చెరో ఇరవై అద్దెక్రింద ఇచ్చేవాళ్ళు. ఒక నెల మీనాక్షమ్మవాళ్ళకు అద్దెక్రింద జమకట్టవలసిన పైకం కొంత తక్కువైతే కాత్యాయినీ అడక్కుండానే సద్ది మొత్తం నలభై యింటాయనకు అందించేసింది.

కాత్యాయినీ భర్త తాలూకా ఆఫీసు గుమాస్తా గిరి చేస్తుంటే మీనాక్షమ్మ భర్త స్కూలుమాస్టరీ చేస్తుండేవాడు. ప్రొద్దుటపూట వాళ్ళిద్దరూ నెనక వంటగదుల్లో కలిసిఉండి మధ్యాహ్నం కాసేపు మధ్యగదుల్లో సద్దుకొని సాయంకాలానికి ముందున్న పంచపాళీ చేరుకొనేవారు.

ఆత్మీయత లనేవి అనుకోకుండానే ఏర్పడేవే కాని కావాలని ప్రయత్నంచేస్తే వచ్చేవి కావు.

మీనాక్షమ్మ భర్త నాగేశ్వర్రావు తనకు వచ్చే వందరాళ్లతోనూ సంసారం నడుపుకోవా లను కొన్నాడు. అందుకనే ఇంత అద్దె తాను భరాయింద గలనా అని అనుమానం కలిగింది. అలా అతను అనుమా నిస్తూనే ఆ యింట్లో భాగం తీసుకొన్నాడు. అతను ఆ వాటా పుచ్చుకొన్న వారానికి రెండో వాటాలో వెంకట్రావు వచ్చి చేరాడు.

ఇద్దరూ చేరిన రెండురోజులకే కాస్త పరిచయా లయినాయి.

మరో వారానికి వా రిద్దరూ—ఒకరు అటు ఆఫీసుకు మరొకరు ఇటు స్కూలుకూ వెళ్ళినా ఆ రెండు భాగాలమందు తలుపులు తాళాలు బిగించు కొని ఉండవలసిన అగత్యం తప్పింది.

ఆ వచ్చిన ఇద్దరమ్మాయిలూ క్రొత్తగా కాపరా నికి వచ్చినవాళ్ళే. ఇద్దరూ ఇక్కడకు వచ్చాకనే పులుసులో తిరగమోత వెయ్యడం నేర్చుకున్నారు. వారిద్దరూ “ఏమండీ అంటే ఏమండీ” అని సరిగా వారమైనా పిల్చుకోలేదు. వారం గడవకముందే కాత్యాయినీకి మీనాక్షమ్మను అల్లా పిలవడం ఏదో ఎబ్బెట్టుగా ఉన్నట్లు కన్పించింది. నిమిషంలో వరు సలు కలిసింది కాత్యాయినీ.

‘ఏమమ్మా వదినా, నీ విల్లా వంట ఆలస్యం చేస్తే మా అన్నగారమైనా బడికి వెళ్లాలనేనా’ అంటూ వంటగదిలోకి వచ్చి కూర తరిగి ఇచ్చి కారం ఎంత వెయ్యాలో ఎప్పుడు వెయ్యాలో చెప్పివేశాది.

మీనాక్షమ్మకు ఆమెను వరుసపెట్టి పిలవడం కన్నా ‘కాత్యాయినీ’ అని పిలవడమే బాగుందనిపిం చింది. మూడు నెలలు గడవకముందే వాళ్ళిద్దరికీ ఏమే అంటే ఏమే అనుకొన్నంత స్నేహమయింది.

“మనసులు కలవాలే గాని ఆడవాళ్ళకు స్నేహ మెంతలో అవుతుంది.” అనుకొన్నాడు నాగేశ్వ ర్రావు. కొత్త కాపురం ఎల్లాగా అని మొదట ఉంటూ వచ్చిన భయం అతని కిప్పుడు పూర్తిగా పోయింది.

ఎప్పుడైనా బజారుకు బట్టలకొట్టుకు వెళితే ఆ అమ్మాయి లిద్దరూ జంటగా వెళ్ళేవారు. కలిసేవచ్చే వాళ్ళు. కాత్యాయినీ ఏ చీరకొంటే తనూ అదే కొనేది మీనాక్షమ్మ. కాత్యాయినీ కాస్త జాగ్రత్తగా బేరమాడేది. పద్నాలుగురూపాయలకంటే ఎక్కువ ఖరీదు ఏనాడూ ఏచీరకూ తను పెట్టేది కాదు— మీనాక్షమ్మచేత పెట్టనిచ్చేది కాదు. అందుకనే ఇద్దరూ ఒక్కటేరంగు ఒక్కటే ఖరీదుచీరలు కట్టు కొనేవారు. ఆ యింటాయన ఎప్పుడైనావచ్చి వెళ్ళు తుండేవాడు. కాసేపు ముందున్న పంచపాళీలో

కూర్చుని “ఏదమ్మ అమ్మాయి, కాస్త మంచితీర్థం అందుకో” అనేవాడు. వారిద్దరూ లోపలకు వెళ్లి ఒకరు నీళ్ళలో పంచదార కలిపి తెస్తే మరొకరు మజ్జిగలో నిమ్మకాయపిండి పట్టుకొచ్చేవారు. ఆయన మొదట్లో కేవలం అద్దె వనూళ్ళకు వచ్చినా తరువాత తర్వాత మధ్యాహ్నం పూటవచ్చి కాసేపు కూర్చుని దాహం పుచ్చుకొని సంతోషించి ఆ యిద్దరు పిల్లల్ని దీవించి వెళుతుండేవాడు. “నా కెంతో సంతోషంగా వుందమ్మ — నిజంగా నాయింట్లో ఇద్దరు కోడళ్ళు తిరుగుతున్నట్లుగా వుంది. మీరిద్దరూ ఇప్పుడు కాక పోయినా పూర్వజన్మలో అక్కా చెల్లెళ్ళు అయి ఉంటారమ్మ” అనేవాడు.

ఆమాట ఆయనేకాదు. పాలుపోసే గొల్లదీ ఆమాటే అనేది. వారానికి పదిరోజులకూ ఇస్త్రీ బట్టలు తెచ్చి ఇచ్చే చాకల్తీ ఆమాటే అనేది.

మీనాక్షమ్మకంటే కాత్యాయని రంజేళ్ళు పెద్ద. కాత్యాయని భర్త మీనాక్షమ్మ మొగుడికంటే వయస్సులో పెద్దవాడే అయినా చదువులో కొంత చిన్న అనే చెప్పాలి. ఇంటరు చదువుతూ చదువు ఆపేసి గుమాస్తా ఉద్యోగంలో చేరి అటు ఉద్యోగంలోనూ, ఇటు జీవితంలోనూ నాలుగేళ్ళ అనుభవాన్ని సంపాదించాడు.

నాగేశ్వర్రావు అలాగా వెంకట్రావుకంటే చదువులో కొంత ఎక్కువే చదివినా కొన్ని విషయాల్లో అతను వెంకట్రావుకు క్రింద చెయ్యే అయ్యే వాడు.

మీనాక్షమ్మకు అతనిమీద కోపం వస్తే అలిగివెళ్లి కాత్యాయినీ వాళ్ళ వాటాలో కూర్చునేది. బడివేళకు కంచంలోకి భోజనం రాకపోయేసరికి గత్యంతరం లేక అతను వెంకట్రావు ఆఫీసుగదిలోకి వెళ్లి ఓ కుణ మేదో మాట్లాడినట్లు మాట్లాడి “ఏమండీ కాస్త ఆవిడిగార్ని పిలిపించండి” అంటూ కోపం చల్లారగా మెత్తబడి అడిగేవాడు. అతను చిరునవ్వు నవ్వుతూ కాత్యాయిని కేకలేశేవాడు. ఆమె తలుపుచాటున నిల్చుని అన్నగారిని కాస్త మందలించేది “చిన్నపిల్లను చేసి అకారణంగా అల్లాగా కోప్పడేస్తారా—కాస్తో కూస్తో లో పాలుండకుండానే ఉంటాయా ఏమిటి...అయినా అంత పడే నాళ్ళు ఇక్కడెవ్వరం లేరు” అనేది.

అటువంటి సమయంలో నాగేశ్వర్రావుకు మానమే శరణమయ్యేది.

మీనాక్షమ్మ నెనక ఆసరా ఆట్టే ఉన్న మనిషికాదు. ఆడపిల్లకు ఆడవాళ్ళ ఆసరాయే ఎక్కువ కావాలి.

ఆమెకు ఇద్దరు అన్నలూ తండ్రి ఉన్నారు కాని తల్లికానీ అప్పచెల్లెళ్ళు కానీ లేరు. మీనాక్షమ్మ పుట్టింట్లో పెద్ద ఆడదిక్కల్లా ఆమె నాయనమ్మే. ఆ ముసలావిడ ఆకుటుంబాన్ని సరిదిద్దుకొంటూ వస్తూ కొడుకుతో ఒరేయి నేనుండగానే పిల్లలకు పెళ్ళిళ్ళు చేయరా చూసిపోతాను.” అని పోరుపెట్టి తన పేరఉన్న ఎకరం పొలం అమ్మి ముందు ఆడపిల్లకూ తర్వాత ఇద్దరు మొగపిల్లలకూ పెళ్ళిళ్ళు చేసి కొడుకునూ మనుమలనూ ఆయింటి క్రొత్తకోడళ్ళనూ చూస్తూ సంతోషంగా దాటిపోయింది.

ఆవిడ ఉన్నంతకాలం వంటయింటి పనులు మరెవ్వరినీ ముట్టుకోనిచ్చేదికాదు. ఆవిడ పదిమందికి చేసి పెట్టిందే కాని తను ఒక్కరిచేత చిన్న మెత్తు చాకిరీ చేయించుకోలేదు.

“అమ్మ కాపరానికి వెళ్ళవలసిన పిల్ల దాన్ని కాస్త పని నేర్చుకోనియవే అంటే కొడుకుతో ఆ ముసలావిడ “ఏమిటా నేర్చుకోనేది. అక్కడికి వెళ్ళితే ఎలాగో వస్తుంది—ఇదేం బ్రహ్మవిద్యా—ఇప్పట్నుంచే దాన్ని బాధపెట్టడం చేసికిరా” అనేది.

అందువలనే మీనాక్షమ్మకు కాపరానికి వచ్చిన కొత్తరోజుల్లో అన్నీ సమస్యలుగానే కన్పించాయి.

ఊరగాయలు పెట్టుకోవడం ఎల్లాగా అన్నది ఒక సమస్య అయింది.

తనకేమో చేతకాదు. తన కెంత చేతనవునో తన సొంత వనిసలకీ దాదాపు అంతే. పోనీ అత్తగార్ని పిలిపిద్దామా అంటే—ఆవిడ చాలా పెద్దది—అదీగాక ఇందుకోసం ప్రత్యేకంగా పిలిపిస్తే అంత బాగుండదు. మామిడికాయలు రావడం మొదలుపెట్టి నప్పటినుంచీ ఆవిడ ఆలోచనలు ఎక్కువయ్యాయి.

ఆ సమస్యను కాత్యాయని నిముషంలో తేల్చేసింది. “అదేమిటమ్మా వదినా! ఆ భాగ్యానికి ఇంత ఆలోచనా—అంత ఆవేదనా చేసికీ! నాలుగు డబ్బులు జాగ్రత్తపెట్టు ఇద్దరమూ కలిసి మా అమ్మ దగ్గరకుపోయి వద్దామ్.” అన్నది కాత్యాయని.

తల్లికి తా మిద్దరూ బయలుదేరి వస్తున్నట్లుగా ముందుగా కార్డు వ్రాసి కాత్యాయని మీనాక్షమ్మను కొంత బలవంతపెట్టి వెంటతీసికొని పుట్టింటికి వెళ్లింది.

కాత్యాయని తల్లి పూర్వకాలపు మనిషి. చక్కగా నిండుగా పెద్ది ముత్తైదువలా ఉంటుంది. ఆవిడ మీనాక్షమ్మను తన చిన్న కూతురిలా చూచింది. మీనాక్షమ్మ అక్కడఉన్న ఆ వారం పదిరోజులూ—తానేమో ఆ యింటికి పిల్ల అనిగాని ఆవిడ

కాత్యాయనికి మాత్రమే తల్లి అనిగానీ అనుకోలేదు. అల్లాగని ఆమెకు తోచనేలేదు.

ఆ ఉన్న పదిరోజుల్లో ఆవిడ పిల్లలిద్దరికీ రెండు సార్లు తలంటు పోసింది. కొటుక పెట్టింది.

వచ్చేరోజున ఇద్దరినీ కూచోపెట్టి కాళ్ళకు పసుపు వ్రాయించి క్రొత్తచీరలు పెట్టి క్రొత్తగా అత్తగారింటికి పంపించేటప్పుడుండే టంత ఆరాటం పడి పంపింది.

నాశ్వరావు — మినాక్షీ కాత్యాయినీ ఇద్దరూ అక్కా చెల్లెళ్ళలాగా నవ్వుతూ క్రొత్త చీరలతో తలంటుపోసుకోన్నతలలో బండిదిగి ఊర గాయిజాడీలు దింపుకొంటుండం చూచి నిజంగా సంతోషించాడు. వెళ్ళి తెచ్చినసరుకు ఇళ్ళలో సద్దుకోడానికి సాయపడ్డాడు. ఆత్మీయత అంటే ఏమిటో అతని కప్పుడు పూర్తిగా అవగాహన కొచ్చింది.

వెంకట్రావు గుమ్మంలో ఎదురై తమవంతు జాడీ అంగుకొంటూ “అయితే ఇంకేం చాలా లాభం గానే వచ్చారన్నమాట” అన్నాడు, నవ్వుతూ అత్త గారిసొమ్ము ఎంత అందిందో ఉజ్జాయింపుగా లెక్క వేసుకొంటూ.

తన భార్యకు తల్లిలేనిలోపం దాదాపు తీరి పోయినట్లుగా భావించి సంతోషించాడు నాశ్వరావు.

మినాక్షమ్మ ఇన్ని కనకాంబరాలుకొని ఒత్తుగా నండలల్లి రెండుభాగాలుచేసి తానొకటి పెట్టుకొని రెండోది కాత్యాయినీకీస్తే—కాత్యాయినీ కావాలని అప్పటికప్పుడు బజారునుంచి గులాబీలు తెప్పించి కొన్ని మినాక్షీజడలో ఉంచేది.

అనేమిటి కాత్యాయినీ రెండూ ఒక్కసారి దేనికే—! అవి రెపు పెట్టుకోకూడదూ అని మినాక్షమ్మ అంటే కాత్యాయినీ నవ్వుతూ “నీకు తెలియదులే అది అంతే” అనేది.

ఆ లేత గులాబీలు వాలుజడల్లో చక్కగా పొంకంగా అమరి చుట్టూవున్న కనకాంబరాలకు సువాసలను అందిస్తుండేవి. అల్లాగా పూలు ధరించడం నేర్చుకొన్నాకనే మినాక్షమ్మ కొడుకునెత్తుకుంది.

మినాక్షమ్మ తండ్రి కూతుర్ని పురిటికి తీసికొని వెళ్ళి కోడళ్ళ సాయంతో పురుడు పోసి తీసికొని వచ్చి దిగవిడిచి వెళ్ళాడు. పుట్టింటినుండి వచ్చినప్పటినుంచీ ఆ కుర్రవాడి సంరక్షణభారమంతా కాత్యాయినీ నెత్తివేసుకొంది. ‘నీకేం చేతనవునమ్మా వదినా—నీళ్ళు నేను

పోస్తానుండూ’ అని పిల్లవాణ్ణి తీసుకొని కాళ్ళమీద పడుకోపెట్టుకొని వంటికి నూనె వత్తుగా రాసి నలుగు పెట్టి తలఅంటి నీళ్ళుపోసేది.

అల్లాగా నీళ్ళు పోస్తుంటే వానలో తడుస్తున్న తామరపూవులా వున్న ఆ చంటివాణ్ణి బుగ్గలు సాగ దీసి కాస్త ఏడిపించి ముద్దుతీర్చుకొనేది కాత్యాయినీ.

నీళ్ళుపోసి లోపలకు తీసికొనిపోయి నీళ్ళు బాగా పొడిగా తుడిచి పొడరది ముద్దాడుతూ భర్తదగిరకు తీసికొనివెళ్ళి భర్తచేతికిచ్చి ఇస్త్రీ చొక్కా పట్టుకొచ్చి తోడిగి నిద్రపుచ్చేది. కాత్యాయినీ ప్రక్క భాగంలోకినాశ్వరావు ఇంట్లోవున్న స్వదుపూర్వం వెళ్లేది కాదు. మినాక్షమ్మ ఇంట్లో చిన్న చెక్క ఉయ్యాల పడ్డాక చనువుగా వెళ్ళడం పిల్లవాణ్ణి చంకనేసుకొని వెళ్ళడం పరిపాటయింది.

వారిద్దరి అన్యోన్యమూ చూచి నాశ్వరావు వంకట్రావు ఇద్దరూ సంతోషించారు. కాత్యాయినీ ఎంత పొదుపో అంతకంటే ఎక్కువ వెంకట్రావు. “ఆ పొదువూ ఆ జాగ్రత్తా వారిద్దరికీ సరిపోయింది” అనుకొనేది మినాక్షమ్మ. తనకు తాను అనుకోడమే కాక భర్తతో ఆమాటే అంటూ అతన్ని కూడా పొదువుగా వాడమని చెప్పేది.

అతను ప్రొద్దుట ఇంట్లో కాఫీ త్రాగి పదింటి కల్లా భోజనం చేసివెళ్ళినా మధ్యాహ్నం రెండింటికి ఇంటికి వచ్చేలోగా మరొకసారి కాఫీ త్రాగేస్తాడు. సాయంకాలం సరాసరి ఇంటికి రాక స్నేహితులలో కలిసి సికారుపోయి కృష్ణాకాఫీభవనంలో హాజరు వేయించుకొని అనుకోకుండానే సావలా అర్ధా ఖర్చు చేసుకొస్తూ వుంటాడు రోజూ. కాత్యాయినీ ఇది కనిపెట్టి మినాక్షమ్మచేత చెప్పించేది.

చివరకు నెలకో పదో పదిహేనో తక్కువవడం లేదా అని ఒక ప్రక్కన మినాక్షమ్మ లెక్కవేసి చెబుతున్నా “ఆ ఫర వాలేదు లే సావలా అర్ధకూ ఏమిటి” అనేవాడు. ఆమె ఏదో సలహా చెప్పవస్తే విసుక్కొనేవాడు. ఆ విషయాల్లోనేకాక ఇంకా కొన్ని యితరవిషయాల్లో కూడా వాళ్ళిద్దరూ వివాదపడేవారు.

‘ఏమిటండీ యింకా వ్రాస్తున్నారూ’ అంటే అచ్చే ఇదే— ఈ ఒక్క పద్యం పూర్తిచేసి ఆపేస్తాను అనే వాడు.

అల్లా అతను ప్రొద్దుపోయేదాకా ఉండి ఆలస్యంగా నిద్రలేచేవాడు. అటు కాత్యాయినీ తూర్పు తెలతెలవారకముందే లేచి అంటుగిన్నెలు చప్పుడు చేస్తూ అవి దొడ్లో వేసేది. మరో కాసేపట్లో పని

## నీ ల్కు చీ ర

మనిషి వచ్చి కేక వేసేది. మీనాక్షమ్మ వెళ్లి లేచి కాత్యాయనితో పాటు ముగ్గులు వేసేది వీధి గుమ్మం ముందు. పనిమనిషి వాకిలి చిమ్మి నీళ్ళు చల్లి వెళ్ళితే వారు ఇద్దరూ చక్కగా ముగ్గులు వేసేవారు. వెంకట్రావు కూడా ఆరింటికలా స్నానాదికాలు పూర్తి చేసుకొని ఎన్నడూ తరిగిపోని తాలూకా ఆఫీసు కౌగితాలు ముందేసుకొని కూర్చునేవాడు.

అప్పటికే తన భర్త నిద్రలేవకపోవడం చూచి కొంచెం కోపగించుకునేది మీనాక్షమ్మ. ఆ విషయంలో కూడా వారిద్దరూ వివాదపడేవారు.

ఆమె మొదట మెల్లగా చెప్పేది. అతను 'ఊ పోదూ ఫరవాలేదులే' అనేవాడు. ఆమె కాస్త ఘట్టిగా చెప్పేది. అతనికి కోపం వచ్చేది. కోపంగా చురచురా చూసేవాడు. ఆమె రోషపడేది. వాదించేది. కొంచెం ఘూలైన వాడోపవాదాలు జరిగేవి. నీళ్ళు తిరుగుతున్న కళ్ళతో మీనాక్షమ్మ మూతి బిగించుకొని చురచురా ప్రక్క వాటాలోకి పోయి కాత్యాయని ప్రక్క చేరేది. మీనాక్షమ్మ ఆట్టే చదువుకొన్న పిల్ల కాదు. భాగ్యవంతుల పిల్లకాదు. అందువల్లనే ఆమె పెళ్ళిలో నాశ్వరావుకు చెప్పుకోదగ్గ కట్నాలూ కౌసుకలూ ముట్టలేదు. కేవలం ఆమె అందం మానీ కుటుంబం మంచి చెడ్డలు చూసీ నాశ్వరావు తండ్రి ఆమెను తన కోడలుగా చేసుకొన్నారు. నాశ్వరావు అందుకు సంతోషించాడు. ఎప్పుడైనా మాటల సందడిలో — అందులోనూ మీనాక్షమ్మ తనమీద అలిగివెళ్ళి ప్రక్కవాటాలోకి పోయి కూర్చున్నప్పుడు — కాత్యాయని ఆమెను వెనకేసుకొచ్చినప్పుడు, నాశ్వరావు మీనాక్షమ్మ నాకేం జేలూ వందలూ కట్నాలు పోయ్యలేదులే" అనేవాడు.

ఆమాటకు మీనాక్షమ్మ మరింత కోపపడేది. కావాలని పదిసార్లు ఏదో వంక బెట్టుకొని వచ్చి చూసి చేసుకొన్నారూగా — ఇప్పుడు మరి చెప్పడం దేనికి ఆడబడుచుల్లాగా" అనేది. ఆమె అనడం ఆపగానే కాత్యాయని అందుకొని "పోనీండి అన్నగారూ — ఆ వెంకయ్యగారి అమ్మాయిని మీకిస్తామన్నారటగా అయిదువేలు కట్నం ఇచ్చి — చేసుకోకపోయ్యారూ చక్కగా నల్లగా పోలేరమ్మలా వుండేది" అనేది. ఆ సంబంధం వచ్చిన సంగతి మీనాక్షమ్మ కాత్యాయనితో చాలాసార్లు చెప్పింది. కాత్యాయని ఆమాట అని మీనాక్షమ్మతో చిరునవ్వులు నవ్వేది.

"అన్నగారిని వెనకేసుకొని రావడం పోయి ఎంత సేపూ వదినగారిపక్షమే పలుకుతారే!" అని వెళ్ళి పోయేవాడతను.

ఇహ ఆరోజు సాయంకాలం కాత్యాయని ఆమెను ఆనేకవిధాల అలంకరించి కాటుక పెట్టి తిలకం దిద్ది పిల్లవాణ్ణి నిద్రపుచ్చి ఆయనగారు వచ్చాక తన భాగంలోకి వెళ్ళిపోయేది.

అతను రాత్రిపూట భోజనం పూర్తిచేసి ముందున్న గుహల్లోకి వచ్చి టేబిలుముందు కూర్చుని ఏపుస్తకమో చదువుతున్నట్టో ఏదో వ్రాసుకొంటున్నట్టో — ఏమో ఆలోచిస్తున్నట్టో నటించేవాడు.

ఒకొక్కరోజున ఆనటన నిజంగా నటనే అయ్యేది. మరోరోజున అంతలో అందులో మునిగి పోయ్యేవాడు.

అల్లాంటి సమయాల్లో వారొకసారి సత్యభామా కృష్ణులయ్యేవారు. వారొకసారి సుగాత్రీశాలీను లయ్యేవారు.

ఏమండీ ఆపుస్తకాలు చదవకపోతేనేం ఇంత ప్రొద్దుపోయి... అదేదో రేపు వ్రాసుకోకూడదూ?" అనేది మీనాక్షమ్మ అమాయికంగా.

పెద్ద విద్యుద్దీపకాంతిలో ఆవిడకు నిద్రరాదు. అతని కేమా ఆ ధోరణిలో పడితే నిద్ర ముంచుకొని వచ్చేదాకా చదువుతూ కూర్చుంటే తప్ప నిద్ర పట్టదు.

"కుర్రాడికి అత్త గారాబాలు ఎక్కువయ్యాయి" అని కొంచెం ఎత్తిపొడిచేవాడు వెంకట్రావు.

ప్రొద్దుటపూట అత్త అత్త అంటూ వాడు తప్పటడుగులు వేస్తూ ప్రక్కభాగంలోకి పోయి వాళ్ళింట్లోవున్న చిన్నకప్పతో పడితే నేగాని పాలు త్రాగేవాడుకాదు. వెంకట్రావు ఆ కుర్రాడ్ని కొంచెం భయపెట్టేవాడు. మీనాక్షమ్మ వాడు దేని కైనా మంకుతనం పోతే 'అదుగో అదుగో మీ మామయ్య వస్తున్నారులే" అనేది. దాంతో వాడు గవ్ చిప్.

అల్లాగా వారిద్దరి కాపరాలు అన్యోన్యంగా అక్కచెల్లెళ్ళ కుటుంబాల్లాగా నడిచాయి ఆ నాలుగేళ్ళూ.

ఆ రెండు భాగాల్లోనూ పాలు వాడికగా పోసే గొల్లది ఈమధ్య "అచ్చే వాళ్ళిద్దరూ అప్పచెల్లెళ్ళే నమ్మా — మనతో ఊరికేనే అల్లా అంటారు" అనడం మొదలు పెట్టింది.

ఆ వాడ వాడంతా అల్లాగే అనుకొన్నారు. ఆమాట నిజానికి అబద్ధమే అయినా — అది అబద్ధం అని ఎవ్వరూ అనుకోనేవారుకాదు. అసలు కాత్యాయనీ మీనాక్షమ్మ వాళ్ళే అనుకోనేవారుకారు.

ఇంతలో వెంకట్రావుకు రెవెన్యూ ఇనస్పెక్టరు పనిఅయింది. అతన్ని ఆఠ్ఠరినుండి బదిలీచేశారు. బదిలీ చేయించుకోడానికి వెంకట్రావు కొంత ప్రయత్నం చేశాడని మినాక్షమ్మకు అనుమానం.

“అబ్బే అదికాదమ్మా వదినా—వాళ్లే బదిలీ చేశారటమ్మా” — అని కాత్యాయని నాలుసార్లు నమ్మకంగా చెప్పినా మినాక్షమ్మ కా అనుమానం పోలేదు.

ఆవిడ అనుమానం ఎల్లావున్నా బదిలీ అయ్యాక కాత్యాయనివాళ్ళు తమ భాగం ఖాళీచేసి వెళ్ళక తప్పిందికాదు.

మినాక్షమ్మకు చాలా కష్టంవేసింది. నిజంగా కళ్ళనీళ్ళ పర్యంతం అయింది. కాత్యాయని మెల్లగా చెప్పి ఓదార్చింది.

“మళ్ళీ కొన్నాళ్ళు పోయాక వీలయితే ఇక్కడికే బదిలీ చేయించుకొంటాము లేవమ్మా వదినా” అని మతీ మరీ చెప్పి వెళ్ళింది కాత్యాయని పిల్లవాణ్ణి పదిసార్లు ముద్దాడి తల్లి చేతికిస్తూ.

వాళ్ళు వెళ్ళాక నెలరోజులదాకా ఆ వాటా ఖాళీగానే ఉంది. నెల తర్వాత ఆ భాగంలోకి ఒక తహసీల్దారుగారు వచ్చి చేరారు. ఆయనలా వచ్చి చేరిన మరుసటిరోజునుంచే ఆ డాబాలో కొన్ని మార్పులు రావడం మొదలుపెట్టాయి.

వారం తర్వాత కొన్ని ఏర్పాట్లు చేశారు తహసీల్దారుగారు.

అంతకుముందే పంపకాలో పోట్లాడుకొని కోరువారి తీర్పు వచ్చిన మరుసటిరోజునే — ఇల్లంతా అడ్డంగా నిలుపుగా తడికలూ గోడలూ పెట్టుకొన్న అన్నదమ్ముల భాగాల్లాగా కన్పించాయి ఆ రెండు భాగాలున్నూ. ముందున్న పంచపాళీలో సగంలో తడిక పెట్టుకోడం చూచి నాగేశ్వర్రావు కష్టపడితే వెనక డాబాకూ వంటగదికీ మధ్యఉన్న కాస్త ఖాళీ స్థలంలోనూ తడిక పెట్టుకోవడం చూచి మినాక్షమ్మ కష్టపడింది. ఆట్టే పెద్ద ఉపయోగం లేకపోయినా ముందున్న పంచపాళీ పూర్వం చక్కగా విశ్రాంతిగా విశాలంగా కన్పించేది. ఇప్పుడు మరోలా కన్పించేసరికి అతనికి కష్టమనిపించింది.

వెనుక ఖాళీస్థలంలో పిల్లవాడు విశ్రాంతిగా ఆడుకో నేవాడు. ఇప్పుడు ఆ స్థలం తగ్గి ఇరుకు అయినట్లుగా అనుకొని మినాక్షమ్మ కష్టపడింది.

జరగవలసిన ఏర్పాట్లన్నీ జరిగాక ఆ భాగంలోకి ఆడవారు బండెడు సామానుతో దిగారు. ఆ వచ్చినావిడ ఒకత్రే వచ్చినా పదిమంది దిగినంత అట్టహాసం చేసింది. ఆ తాసీలు

దారుగారిభార్య సామాను సద్దించి వంటమనిషి వడిస్తే ఆఫూట క్రొత్తభాగంలో తొలిసారిగా భోజనం చేసింది. వంటమనిషి పన్నెండింటికి పని పూర్తిచేసికొని యింటికి పోతూ మినాక్షమ్మవాళ్ళ గుమ్మంలో ఓక్షణం నిలబడి కొంత భోగట్టాచేసి వెళ్ళింది. వారి భోగట్టాకూడా కొంత వినిపించి వెళ్ళింది.

మరునాడు మినాక్షమ్మ వంటయింటి వెనుక గుమ్మంలో నిలబడి పిల్లవాడికి అన్నం పెడుతుండగా తాహసీలుదారుగారిభార్య కన్పించింది పెరట్లో.

పెరట్లో చెప్పలువేసుకొని తిరగడం మినాక్షమ్మకు చాలా క్రొత్త అనిపించింది. ఆమె పెట్టుకొన్న కళ్ళజోడు ఆమెకు అందాన్నివ్యక్తపోయినా, దర్జానిస్తున్నాయనుకొంది. ఇంట్లో ఉన్నప్పుడు కూడా అంత ఖరీదైన చీర కట్టిందేమా అని కొంత ఆశ్చర్యపడ్డది.

ఆవిణ్ణి చూపిస్తూ “ఎవలమ్మా — వాల్లు — మన కాచత్తాయివాల్లు మల్లా ఎప్పులొత్తాలూ?” అని అడిగాడు మినాక్షమ్మకొడుకు.

ఆమాటలు కొన్ని విన్నదో ఏమో ఆవిడ మినాక్షమ్మ నిల్చున్న గుమ్మంవైపువచ్చి కొంత దూరంలో నిలబడి “ఏమిటంటాడూ మీఅబ్బాయి” అని అడిగింది.

వచ్చి రెండు రోజులయినా కాస్త ప్రక్కవాళ్ళని పక్కరించాలన్నా అనుకొని ఆవిడకు వెంటనే సమాధానం చెప్పడానికి మినాక్షమ్మకు ఆట్టే మనస్కరించలేదు.

అందువల్లనే ఓక్షణమాగి “ఏంలేదులండి— మొన్నటిదాకా మీ వాటాలో మావాళ్లే ఉండి వెళ్ళారు—ఆవిషయమే అడిగాడు” అని తేల్చేసింది.

ఆవిడ “అనా అల్లాగా” అని లోపలకు వెళ్ళిపోయింది.

ఆవిడ అల్లా వెళుతుంటే చూచి “ఈవిడ ఆట్టే వయస్సులో పెద్దదికాదే. అవును కాత్యాయనికంటే ఓ రెండేళ్ళు పెద్దయితే కావచ్చు—కాని ఆయన్ని చూస్తే...బహుశా రెండో...” పొద్దు మనకెందుకు అని అనుకొని కొడుకునోట్లో మళ్ళీ అన్నంముద్ద పెట్టింది.

ఆవిడకు పిల్లలేరని వచ్చిననాడే గ్రహించింది మినాక్షమ్మ.

ఆవిడగారు పెంచుకొంటున్న పొట్టికుక్కవల్ల ఏం ఇబ్బంది రాబోతోందో అని మొదటే భయపడ్డాడు నాగేశ్వర్రావు.

ఆ కుక్క రాత్రిళ్ళు మధ్య మధ్య లేచి పెద్దగా మొరగడం మొదలుపెట్టింది. తాను వెళ్లి దాన్ని అటు

## సి ల్క చీ ర

దొడ్డోనో కాకపోతే తను వంటగదిగఱో కట్టివేసు కోమని వెళ్ళి చెప్పివస్తానంటే మినాక్షమ్మ వద్దని భర్తను వారించింది.

తాసీలుదారి గారి భార్య ఆ భాగంలోకి వచ్చిన నెలలోపలనే ఆ రెండు వాటాల ఆడవారికీ ఒక చిన్న త గాదా కూడా వచ్చింది.

మినాక్షమ్మ కొడుకు తడిక ప్రక్క గా వంట గదిగఱర పాడుజేశాడు. ఆ నీళ్ళు వాళ్ళ భాగంలోకి పోయాయి. అది అవతలవైపునుండి గమనించిన తాసీలుదారి గారి భార్య తన వంటమనిషిచేత కబు రంపించింది.

మినాక్షమ్మకు కోపంవచ్చింది. కొడుకును పిట్టమీద ఒక్కటి అంటించి చరచరా వారి వంట యింట్లోంచి అవతలవైపుకు వెళ్ళి మాట్లాడకుండా తడి గుడ్డతో తుడిచి వచ్చింది.

మినాక్షమ్మ అల్లా తుడుస్తున్నప్పుడు దూరంగా నిలబడి ఆవిడ "ఆ మీరు తుడవక్కర్లేను లెండి—మా వంటావిడ తుడుస్తుంది. ఊరికే చెప్పాను" అన్నది కొంచెం హుందాతనం ఒలకపోస్తూ.

మినాక్షమ్మకు ఒళ్ళుమండింది. అయినా ఒక్క మాటైనా అనకుండా వచ్చేసింది. హాల్లోకి పోయి మూలకూర్చుని అలిగి ఏడుస్తున్న కొడుకు నెత్తుకొని సముదాయించింది.

అప్పటికీ ఆవిడకు కోపం తగ్గలేదు. ఆ కోపం రాత్రి భర్తవచ్చి "ఏం అంత కోపంగా వున్నావ్" అని పరామర్శ చేసేదాకా ఏ కొంచెమూ తగ్గలేదు.

అతను అడిగి అడగడంతోనే రోషంగా విషయ మంతా చెప్పి "ఎంత తాసీలుదారి గారి భార్య అయితే మట్టుకూ అల్లా కబురుచేస్తుండా—పసివాడు తెలి యక చేస్తే" అన్నది.

అయినా నువ్వు వెళ్ళి తుడిచిరావలసిన అగత్యం ఏం పట్టింది!" అన్నాడతను.

"అవును. కావాలనే వెళ్ళాను" అన్నది మినా క్షమ్మ. అతను మరోక్షణ మయ్యాక "పోనీయ్— పోనీయ్ — అంతటితో పోనిచ్చేసెయ్. ఇరుగు పొరుగు వారితో తగూ పెట్టుకోవడం బాగుండదు." అన్నాడతను.

ఇది మరీ బాగుంది—నేనా తగూ పెట్టుకొంది — వాళ్ళ దర్జాలుంటే వాళ్ళకే ఉంటాయ్—ఈ కాస్త విషయానికి తగూ తెచ్చింది ఆవిడా నేనా" అని రోషంగా అడిగింది మినాక్షమ్మ. "అబ్బ పోనిద్దా" అన్నా డతను.

ఆమె ఆ పూట అంతా అలిగి పడుకొన్నది. ఆమె అభిమానం చెబ్బతిన్నదని అతనికి తేలిగ్గానే అర్థమైంది.

ప్రక్క వాటా ఆవిడచేసిన పని చాలా అను చితమూ అన్యాయమూ అయినా ఏమీ అనడానికి వీల్లేకు కనుక అతను ఊరుకున్నాడు.

ఆ కోపంతో మినాక్షమ్మ ప్రక్క వాటా వైపు ఒక్కసారైనా మాడనైనా మాడలేదు మరి మూడు నెలలదాకా.

తాసీలుదారి గారి భార్య తాను చేసినపని పొరపాటనీ ఆ విషయం మెల్లగా ఆవిడకు చెబుదా మనీ అనుకొంటూవుండగా మరో చిన్న సంఘటన జరిగింది.

ఆవిడగారు పెంచుకొంటున్న పొట్టికుక్క ముందువరండాలో తడిక ప్రక్కన కూర్చున్నప్పుడు పూర్వం జరిగిన పొరపాటే జరిగింది. మినాక్షమ్మ వాళ్ళ వరండా అంతా ఆ నీళ్ళు పచ్చగా ప్రాకాయి. కొంత వాసనకూడా వచ్చింది. అది మాడగానే మినాక్షమ్మలో ఇన్నాళ్ళూ అణగిఉన్న కోపం రోషం మళ్ళీ రగులుకొన్నాయి.

మినాక్షమ్మ ముందు వరండాలో నిలబడి ఆవిణ్ణి కేక వేసింది. ఆవిడ తడికచివరకు వచ్చి ఒయ్యారంగా నిలబడి 'ఏమిటండీ' అన్నది మెల్లగా.

తాసీలుదారి గారి భార్య మనస్సులో తానను కొంటున్న విషయం చెప్పేయడానికి మంచి అవ కాశం వచ్చిందికదా అని అనుకొన్నది.

అల్లా అనుకొనే ఆవిడ కొంత సౌమ్యంగా చూచింది.

మినాక్షమ్మ అనేమీ గమనించకుండా రోషంతో "ఇటు మాడండి—మా వరండా అంతా ఖరాబయిపోయింది" అన్నది కోపంగా.

అవునండీ — పాడుకుక్క — పొరపాటే అయింది. మా వంటావిడ సాయంకాలం వస్తుంది— రాంగానే కడిగిస్తాను" అన్న దావిడ తాపీగా.

ఆవిడ అల్లా తాపీగా మాట్లాడటం మినా క్షమ్మకు మరింత రోషం కలిగించింది. ఆవిడ నిర్లక్ష్యంగా అన్నట్లు తోచింది.

అయితే ఆవిడ వచ్చేదాకా ఇల్లాగే పెట్టుకు కూర్చోమంటారా...?

పోనీ నన్నేం చెయ్యమంటారూ!

"ఏంచేస్తారా—వచ్చి కడగండి" అన్నది దురు సుగా మినాక్షమ్మ.

'వటవ' అన్న దావిడ.

"ఆ ఏడ్చేదేదో సరిగా ఏడ్వండి. ఏదో మాటలు పేలుతున్నారే!" అన్నది కోపంగా మినాక్షమ్మ ఆవిడ అన్నమాట ఏదో తిట్టు అనుకొని.

వారిద్దరూ మాటలు మార్చుకొన్నారు.

మాటామాటా అనుకొన్నారు. రెండునిముషాలు పోయ్యాక ఆవిడ వినీపించుకోకుండా జరీచీర కొంగు సద్దుకొంటూ లోపలకు వెళ్లి తలుపు వేసుకొంది.

మినాక్షమ్మ అక్కడే చాలాసేపు నిలబడి చూస్తూ ఉండిపోయింది. రాత్రి భర్త రాగానే విషయ మంత చెప్పి ఆవిడ అన్నమాటకు అర్థం చెప్పమని అడిగింది.

ఏంటేదులే — ఊరుకోండి — అని అర్థం. అన్నాడు నాకేళ్ళ రావు ఒక్కక్షణ మాలోచించి వాళ్ళిద్దరికీ కలహం పెంచకుండా ఉండే తీరు ఆలోచిస్తూ. ఒనేయ్—ఇహ నువ్వు ఊరుకో, కాస్త ఆ విషయం మర్చిపో—రేపు నే నాయనతో చెప్పి సద్దేస్తాను" అన్నాడతను.

ఆవిడ కాలేజీచదువు కొంత వెలగబెట్టిందని అతనికి తెలుసు. సగం సగం చదువులు చదివిన ఆడవాళ్ళు కొందరు ఇల్లాగే ప్రవర్తిస్తుంటారనీ అతనికి తెలుసు.

అందుకే మనస్సులో విసుక్కొన్నాడు. భార్యకు జరిగిన పరాభవానికి అతనికి కష్టం కలిగింది. "పోనీ నువ్వైనా దేనికొ చెప్పు—తనూ పెంచుకోవడం—మన పనిమనిషి చేత కడిగించి వేస్తే పోయేదిగా" అన్నాడు నాకేళ్ళ రావు. ఆ మాటకు మినాక్షమ్మకు కోపం వచ్చింది; ఆవిణ్ణి వెనకేసుకొస్తున్నట్లుగా అనిపించిచింది. మరింత రోషపడి "అవును నే నంత తక్కువదాన్న నేగా—మీరు పడి ఊరుకో మనడం—నే నేం పడను. పోనీ ఆవిడగారు అంతకు ముందు ఆపనే చేస్తే బాగుండీ!" అన్నది.

"ఇద్దరు చేసినపనులూ బాగుండలేదు." అన్నాడు నాకేళ్ళ రావు.

ఆమె మళ్ళా అలిగింది. నాకేళ్ళ రావుకు చిక్కు సమస్య వచ్చింది.

భోజనాలయ్యాక ఆపూట అతను ఆమెను కాస్త ఓదార్చి పిల్లవాణ్ణి ఎత్తుకొని రెండో ఆటకు సినిమాకు తీసికొని వెళ్ళాడు.

ఆ చంద్రికారాత్రి ఆమె అతనితో అల్లా వెళ్లి తిరిగివచ్చాక—ఆమె మనస్సులోని కోపం కొంత తగ్గింది. మరునాడు ఉదయంపూట నాకేళ్ళ రావు ప్రక్క వాటా వారి గుమ్మందగ్గరకు వెళ్ళాడు గుమ్మానికి గుడ్డతెర ఒకటి పల్చనిది వేలాడుతూ వున్నది.

లోపల ఆయన తన బల్లముందు కూర్చుని ఏదో వ్రాసుకొంటున్నారు.

అత నక్కడ ఒక్కక్షణం నిలబడ్డాడు.

ప్రక్క వాటావారి లోపాలన్నీ ఒకటొకటే ఎవరో ఎత్తి చూపించినట్లుగా కన్నీంపడం మొదలు పెట్టాయి.

వారా కుక్కను ఆఫీసుగదిలో వదిలిపెట్టి తలుపులేస్తారు. అది రాత్రిళ్ళు ఒకటే మొరుగుడు. తన కెన్నోసార్లు చదువుకొంటున్నప్పుడూ వ్రాసుకొంటున్నప్పుడూ ఇబ్బంది కలిగింది.

వారు రేడియో పెట్టుకొనడం తప్పుకాదు గాని ప్రక్క వాళ్ళకు బాధాకరంగా మ్రోగించడం బాగుండలేదు.

అవన్నీ అల్లా ఉండగా ఆవిడగారి ప్రవర్తన చాలా అవమానకరంగా ఉన్నది.

ఆ చివరి ఆలోచనతో అతను ముందుకు అడుగు వేశాడు.

ఆయన నాకేళ్ళ రావును చాలా గౌరవించారు. అతిసౌమ్యంగా మాటాడారు.

"మీరు కవిత్వమిది వ్రాస్తారటగా" అని అడిగారు.

అన్నీ అడిగాక నాకేళ్ళ రావు కోపం తగ్గిపోయింది. అతను చిరునవ్వునవ్వి ఊరుకొన్నాడు. చివరకు ధైర్యంచేసి తను చెప్పదల్చుకొన్నది వాల్లు ముక్కల్లో చెప్పేసి "మాడండి మనం ఇరుగుపొరుగున ఉన్నాము. కాస్త కలిసి మెలిసి ఉంటే నాకు మనస్సు ప్రశాంతంగా ఉంటుంది" అన్నాడు.

వారు మెలగా "అవునండీ నాకూ అనే ఆశయం కాని చదువుకొన్నదైనా దానికి ఆది తెలియదు. అయినా నేను చెప్పి సద్దేస్తాను. ఈసారికి మీరు తుమిం చండి" అన్నారు.

ఆయన అంతమాట అనేసరికి నాకేళ్ళ రావు తను ఆవిషయం వారితో ఫిర్యాదుచెయ్యకుండా వుంటే బాగుండేది అనుకొన్నాడు.

వారిద్దరూ అన్యోన్యంగా మాట్లాడుకొన్నారు కొంతసేపు. ఇద్దరు విద్యావంతులు తమ తమ భార్యల లోపాలనూ మనస్తత్వాలనూ తమ కుండవలసిన సభ్యతలనూ బాగా ఎరిగివున్న వాళ్ళలాగా ప్రవర్తించారు. ఒకరికోకరు నమస్కారాలు చేసుకొని శలవు పుచ్చుకోవడాలతో వారిద్దరి హృదయాలూ తేలికయ్యాయి.

అతను నెమ్మదిగా బయటకు వచ్చి నిలబడ్డాడు. అంతలో యింటిముందు బండీ ఒకటి వచ్చి ఆగింది.

## నీ ల్క చీ ర

మీనాక్షమ్మ లోపలనుంచి గబగబా వచ్చి గుమ్మంలో నిలబడింది ఎవరా వచ్చింది అని ఆత్రంగా చూస్తూ.

బండిలోంచి నలభైవళ్ళ ముతైదువ దిగుతూనే మీనాక్షమ్మను చూచి ఆమె దగ్గరకు వచ్చి “ఇక్కడ మా అమ్మాయి వాళ్లున్నారామా ఈ భాగంలో” అని అడిగింది.

ఆవిడ ఒక వేళ కాత్యాయనికి పినతల్లెమ్మా నని భ్రమపడుతూ మీనాక్షమ్మ ఎవరండీ అని అడిగింది.

అదేనమ్మా—మా అల్లుడు ఏవో తాసీలుదారు ఉద్యోగం చేస్తున్నాడు—వాళ్లు ఏ భాగంలో ఉంటా” అని అడిగింది.

“అహా—అలాగా. అయితే ప్రక్క భాగంలోకి వెళ్ళండి” అని నిరుత్సాహపడి మీనాక్షమ్మ చరచరా లోపలకు వెళ్ళింది.

వారి వరండాలోనే నిలబడివున్న నాశ్వరావు వారిని కేకవేసి చెప్పాడు.

ఆవిడ లోపలకు వెళ్ళింది. వెళ్ళి కూతుర్ని పరా మర్శించింది. నాశ్వరావు తన భాగంలోకి వచ్చి భార్యవంక గర్వంగా చిరునవ్వుతో చూచాడు.

కూతురికి అల్లుడికి ఆపూట ఆవిడే వడ్డించింది. తాసీలుదారిగారి భార్య తల్లి రాకకు లోపల సంతోషించినా అంతకుముందే కలిగిన మనఃక్షేణాన్ని కప్పి పుచ్చుకోలేకపోయింది. అందుకే మనసు విప్పి మాటాడలేక మానం వహించింది.

భోజనాలప్పుడు తాసీలుదారు తన భార్యను గురించి అత్తగారితో పిర్యాదుచేశాడు.

పూర్వం తాసీలుదారు ఉద్యోగమంటే పెద్ద ఘనమైన ఉద్యోగంగా ఎంచబడేది. ఆ ఉద్యోగస్థులూ అల్లాగే అనుకోనేవారు. కాని అన్నిరకాల కంట్రాక్టు రేషనింగులూ వచ్చాక అది మామూలు ఉద్యోగమయిపోయింది.

వీరు రేషనింగ్ తాసీలుదారు. అందువల్లనే వారు తన ఉద్యోగం చూచుకొని ఎన్నడూ గర్వపడలేదు.

అల్లుడి పిర్యాదు విన్నాక ఆవిడ కూతుర్ని నెమ్మదిగా మందలించింది.

వాళ్ళ సంభాషణలూ ఆవిడ మందలింపులూ మీనాక్షమ్మవాళ్ళకు స్పష్టాస్పష్టంగా వినపడుతూనే వున్నాయి.

మీనాక్షమ్మ తనూ వంతుకుపోయి పంతానికి ఆ పని చెయ్యకుండా వుంటే బాగుండేది అనుకొన్నది.

ఆ విషయమే అనుకొంటూ ఆ రాత్రి ఆమె పిల్లవాణ్ణి చిచ్చికోట్టి నిద్రపుచ్చుతూ ఏదో వ్రాసుకొంటూ కూర్చున్న భర్తవంక చూస్తూ నిద్రపోయింది.

మరునాడు ప్రొద్దున్న ముగ్గులు వేస్తుండగా తాసీలుదారుగారి అత్తగారు మీనాక్షమ్మను పక్కరించింది.

మధ్యాహ్నం భోజనాలయ్యాక ఆవిడ మీనాక్షమ్మ కూర్చున్న గదిలోకి వచ్చి కూర్చుని “ఏమమ్మాయి—నీకు పిల్లలూ—ప్రస్తుతానికి ఆ కుర్రాడొక్కడేకదూ!” అంటూ ఎంతో చనువుగా అడిగింది.

‘అవునండీ’ అన్నది అప్రయత్నంగా సిగ్గుపడుతూ.

“బాగుండమ్మా బాగుంది. ముత్యంలాంటి కొడుకును కన్నావ్—మీ అమ్మ ఎంత సంతోషిస్తున్నదో!” తన కట్టి సంతోషం గత నాలుగేళ్ల నుంచీ కలుగకపోవడాన్ని జ్ఞాపకంచేసుకొంటూ.

“మా అమ్మ లేదండీ”

“అయ్యో పాపం అలాగా” అని ఆవిడ ఎంతో నొచ్చుకొంది.

కొంతసేపయినతరువాత ఆవిడ కాస్త ముందుకు జరుగుతూ “మాడమ్మాయి నీ పేరేమిటి!” అని అడిగింది ప్రేమగా. ఆమెకూడా ముద్దుగానే చెప్పింది.

మాడమ్మా మీనాక్షీ—మా అమ్మాయి చూశావా ఒట్టి దుడుకుపిల్ల—సరే—మీరిద్దరూ చిన్నపిల్లలూ—నేను కాస్త పెద్దదాన్ని కనుక ఓమాట చెబుతా వింటావా అన్నదావిడ.

“చెప్పండి”

అయితే నేనొకపనిచేస్తానుండు అని లేచివెళ్ళి కూతుర్ని వెంటబెట్టుకొని వచ్చింది. తాసీలుదారిగారి భార్య రాగానే మీనాక్షమ్మలేచి చాపవేసి కూర్చోండి అంది.

మీనాక్షమ్మ ఆమె తల్లికి దగ్గరగా నేలమీద కూర్చుంది. ఆమె వారికి కొంచెందూరంలో చాపమీద చీర నలక్కుండా కూర్చుంది.

మరోగంటకు ఆమె తల్లిచేసిన సత్ప్రయత్నం వల్ల వారిద్దరూ నిష్కపటంగా స్నేహంగా మాట్లాడుకొన్నారు.

వారు లేచి వెళ్ళబోతున్నప్పుడు ఒక్కక్షణ మాగమని మీనాక్షమ్మ లేచివెళ్ళి అలమారలోఉన్న కుంకుమభరిణితెచ్చి ఇద్దరికీ బొట్టుపెడుతూ మీ పేరేమిటండీ అని తాసీలుదారిగారి భార్యను మర్యాదగా పొంకంగా అడిగింది.

“కమలాదేవండీ” అన్నదామె.

అబ్బ ఎంతనీలే నీకు—అమ్మాయ్ మేమంతా కమలా అని అంటామ్” అన్నదామె తల్లి లోపలకి వెళుతూ — “చిన్నపిల్లయినా ఎంత బుద్ధిమంతురాలమ్మా” అనుకొంటూ.

ఆవిడ అక్కడ వారంరోజులుంది.

ఆవారంలో ఆ రెండువాటాలవారికి కొంత పరిచయాలయినాయి.

పరిచయమైనకొద్దీ మినాక్షమ్మకు కమలాదేవి స్వభావం అర్థంకాకుండా వచ్చింది.

ఆవిడ తనవంక తను చూస్తున్నప్పుడు ఒక రకంగానూ తను చూడటం లేదనుకొన్నప్పుడు మరొకరకంగానూ చూస్తుండటం మినాక్షమ్మకు కొంచెం కష్టంగానే ఉండేది.

ఆవిడ తరచు సినిమాలకు వెళుతుండేది. ఊళ్లోకి వచ్చిన ప్రతి సినిమా ఆవిడ చూడకుండా వెళ్లేది కాదు. అప్పుడప్పుడు ఆవిడ బలవంతపెట్టి మినాక్షమ్మనుకూడా వెంటతీసికొని వెళ్లేది. టికెట్లకయితే నేం రానూపోనూ బండ్లకయితే నేం అయిదారు రూపాయలు ఖర్చయ్యేవి. ప్రతిసారి డబ్బు ఆవిడే ఖర్చుపెట్టేది. పోనీ నావంతైనా నన్ను ఇచ్చుకో నీయండి” అంటే ఆవిడ మినాక్షమ్మను ఇవ్వనిచ్చేది కాదు.

మినాక్షమ్మ కందుకనే కష్టంవేసి ఆవిడతో సినిమాకు వెళ్ళడం మానుకొంది. ఒకవేళ ఆవిడ అంగీకరించినా కొన్నిసార్లయినా తడవకు అయిదు రూపాయలు సినిమాకు ఖర్చుపెట్టే తాహతు తనకు లేదని మినాక్షమ్మకు తెలుసు.

ఆవిడ బజారు హోటళ్ళనుండి మిఠాయి దుకాణాలనుండి ఏవేవో చాలా తెప్పిస్తుండేది తరచు. తెప్పించినప్పుడల్లా కొన్ని మినాక్షమ్మకు పంపించేది.

మొదట్లో పుచ్చుకొన్న తర్వాత ‘మావారు కోప గిస్తారండీ’ అంటూ పుచ్చుకొనేదికాదు. ఇల్లా కొన్ని విషయాల్లో మినాక్షమ్మకు కొంచెం కష్టం కలిగిన మాట నిజమే అయినా—ఏమైనా తర్వాత నెలల్లో వారిద్దరికీ మంచి స్నేహం కుదిరిందనే చెప్పాలి.

రావమ్మా మినాక్షమ్మా—కాసేపు రేడియో పాటలు విందువుగాని అని పిల్చేది కమలాదేవి మధ్యాహ్నం పూట. ఆమె పిల్లవాణ్ణి చంకనేసుకొని వెళ్లేది. వాడా పాటలు వింటూ ఎగురుతూ గంతులు వేస్తూ అల్లరిచేసేవాడు. వాడికేం అర్థమయి—ఆ పాటలు అంత ఆనందం కలిగించాయా అని అనుకొంటూ సంతోషించేది మినాక్షమ్మ.

కమలాదేవిగారి కళ్ళు ఎప్పుడూ వాడిమీదే వుండేవి—వాడక్కడ వున్న వస్తువులు ఏం పాడు

చేస్తాడో అని చాటుగా బహిరంగంగా భయపడు తూనే ఉండేది ఆవిడ.

మినాక్షమ్మ ఆవిషయాన్ని గమనించి వాడి అల్లరిని అతి కష్టంపైన ఆపించి—వాడి ఆనందాన్ని స్వేచ్ఛనూ ఆటంకపరచి తగు జాగ్రత్త తీసుకొనేది.

కమలాదేవి ఆట్టే అందమైన మనిషి కాకపోయినా ఆవిడచేసుకోనే పోకులవల్ల కాస్త మెరుస్తూనే వుంటుంది. రిస్తువాచీ కళ్ళతోడూ పెట్టుకోనే ఆడపిల్లలను చూస్తే నాశ్వరావుకు ఆట్టే గిట్టదు.

చెప్పలు తొడుక్కొని వంటయింట్లోంచి కూడా వెళుతూఉండటం ససేమిరా గిట్టదు మినాక్షమ్మకు. స్నేహమయింది గనుక “మన కెందుకులే” అనుకొని ఊరుకొనేది.

ఆఫీసరుగారి భార్య—అంగులో ఇంటరు చదువుకొన్నది—అంతమాత్రం దర్జా పోవడం అబ్బరమ్మా కాదు - ఆశ్చర్యమూ కాదు” అనుకొనేవాడు నాశ్వరావు. అతను ఆమె నొకటి రెండుసార్లు మాత్రమే సరిగా చూచాడు.

ఆ పోకులు మా ఆవిడా చేస్తే ఈవిడకంటే కనీసం వెయ్యి రెట్లు ఘనంగా మెరుస్తుంది అనుకొనే వాడతను.

కమలాదేవి అతన్ని నిదానంగా తొందర తొందరగా—మాసీ మాడనట్లుగా—నిర్భయంగా చాలా సార్లు చూచింది.

నాశ్వరావు అది గమనించినకూడా గమనించనట్టే ప్రవర్తించేవాడు.

ఒకరోజు సాయంకాలం కమలాదేవి రోజుకంటే గొప్పగా ముస్తాబై బండీ పిలిపించింది. మినాక్షమ్మ వారింట్లోకి వచ్చి ఆవిడతో “ఏమండీ. మీ రివ్వాలే కాస్త ఒక్క గంట తీరుబాటు చేసుకొని నాతో బజారు రావాలి” అంటూ బలవంతం చేసింది.

“ఎక్కడకండీ”

బట్టలకొట్టుకు. బేరం అదీ నాకు బాగా తెలియదు—గుడ్ల నాణ్యం అంతకంటే తెలియదు. ఒక్కసారి మీరు రండి - మళ్ళీ ఇప్పుడే వచ్చేద్దాము అని బ్రతిమలాడింది కమలాదేవి.

“కాత్యాయని వెళ్ళాక మళ్ళీ బట్టలకొట్టుకు వెళ్లి ఒక్క చీరైనా చూడలేదు. కట్టుడు చీర కొనుక్కొని మని ఆయన ఇరవై యిచ్చారు. నేనూ వీలయితే ఇప్పుడే ఒకటి కొనుక్కొవచ్చు.” అని అనుకొంటూ మినాక్షమ్మ సరేనండీ అంటూ పని తెమల్చుకొని ఆమెతో బజారుకు బయలుదేరింది.

మామూలుగా తను వెళ్ళే బట్టలకొట్టుకే ఆవిడా వస్తుందనుకొని ఆ కొట్టు కనపడగానే బండి ఆపించ

## సిల్కు చీర

మని చెప్పింది మీనాక్షమ్మ. ఇక్కడ కాదు లెండి. ఇంకాస్త పైకి వెళదాం రండి అని ఆవిడ మరో పెద్ద కొట్టుకు తీసుకొని వెళ్ళింది. వారు వెళ్ళిన బట్టలదుకాణం చాలా పెద్దది. చుట్టూ అద్దాలూ—అద్దాల బీరువాలూ అమర్చబడిఉన్నాయి. పైన ఫేన్లూ క్రింద తివాసీలూ అందంగా ఏర్పాటు ఉన్నాయి.

మీనాక్షమ్మ లోపలకు అడుగు పెడుతూనే ఆశ్చర్యపడిపోయింది — ఆలైట్లు వెయ్యమని ఎవరు ఎవరికి చెప్పారా అని అనుకొంటూ. ఆకొట్టు యజమాని పొడుగాటి తళతళా మెరుస్తున్న సిల్కు లాల్చీతో ముందుకువచ్చి కూర్చోమని కుర్చీ చూపించాడు వారిద్దరికీ. మీనాక్షమ్మను కూర్చోమని తనూ కూర్చుంటూ “ఏవైనా మంచిచీరలు చూపించండి” అంది కమలాదేవి.

ఆవిడమాటతీరు — ఏదో పట్టిపట్టి మాట్లాడి నట్లుగా — ఇంగ్లీషు చదువుకొని నాజూగా షోగా మాట్లాడాలని ప్రయత్నంచేసే ఆడవారిమాటతీరులో వుంటుంది.

మీనాక్షమ్మకు ఆవిడ అల్లా మాట్లాడడం అంత రుచింపదు.

ఆకొట్టుయజమాని తనగుమాస్తాకు ఏదో చెప్పాడు ఇంగ్లీషులో.

ఆగుమాస్తా ఆమాట విన్నవినడంతో బీరువా అద్దాలను ప్రక్కకు జరుపుతూ ఒక్కొక్క అరలోంచి ఒక్కొక్కరకంచొప్పున ఇరవైచీరలు తెచ్చి వాళ్ళ ముందు వరుసగా ఒకదానిప్రక్క ఒకటి పెట్టాడు.

మీనాక్షమ్మ ఆశ్చర్యపడింది.

ఆవిడ కొడుకు ఎదురుగాఉన్న పెద్ద నిలువు టద్దంలో తన ప్రతిబింబాన్ని చూస్తూ — ఆశ్చర్య పోతూ—నవ్వుతూ — కాసేపు జాగ్రత్త అన్నట్లు వేలితో బింబాన్ని హెచ్చరిస్తూ ఆడుకొంటూ ఉండి పోయాడు.

“ఏమండీ చూడండి! ఏరంగు బాగుంటుందో” అని అడిగింది కమలాదేవి.

మీనాక్షమ్మ కాస్త తేరుకొని “ఆ. ఆ. అదే నండీ నేనూ ఆలోచిస్తున్నా” అన్నది తెలివిగా. “అన్నీ బాగానే వున్నాయే — ఇవన్నీ మంచి సిల్కుచీరలేనే” అన్నది.

కాసేపు ఇటువటూ అటువటూ పడేసి చివరకు ఆవిడ వాటిలోంచి మాడుచీరలు ఏరి మిగతావన్నీ తీసెయ్యండి” అంది.

కమలాదేవి ఆమాడూ తీసుకొని వాటి నొక టూకటి పరీక్షచేసి పదినిముసాలసేపు—లైటుకు ఒక

సారి ఎదురుగా ఎత్తుగానూ ఒకసారి క్రిందుగా వంపు గానూ పట్టుకొని కొంతసేపు చూసి “ఏదండీ వీటి పమిట కొంగులు చూపించండి” అన్న దావిడ.

ఆ గుమాస్తా వాటిని బల్లమీద విప్పి పరచాడు. ఆవిడ అందులో ఒక చీర తీసుకొని “ఏమండీ ఈ బోర్డరూ పమిటచెంగూ బాగున్నాయీకదూ— రంగుకూడా బాగుంది—ఏమంటారూ—ఇది తీసుకోమంటారా?” అని అడిగింది.

“తీసుకోండి అదే బాగుంది” అని వెంటనే మీనాక్షమ్మ అనడానికైతే అనకలిగిందే కాని ఆమెకా మూడు చీరలూ బాగానే వున్నాయి. ఆమె మరో తుణుకుగా “అది సరేగానీండి ఖరీదు అడగరేం” అన్నది.

ఆ కొట్టు యజమాని ఆమాటకు వెంటనే అందుకొని ఇల్లా అన్నాడు. “అయ్యో దానికేంలెండి— ముందు మీకు చీర నచ్చనీయండి అన్నీ ఫిక్స్డ్ రేట్స్ గా” అన్నాడు.

ఆమాట మీనాక్షమ్మకు అర్థంకాలేదు. బహుశా ధర ఇంగ్లీషులో చెప్పాడేమో ననుకొని ఊరుకొంది.

ఏమందోయ్—ఏమైనా తేడా వస్తే తిరగొట్టేస్తా నండోయ్—సరిగా బిల్లుచేసి బిల్లు ఇల్లా ఇవండి” అంది కమలాదేవి.

ఆయనేదో కాయితంమీద పెన్నుతో రెండు గీతలతో చప్పన వ్రాసేసి అది చింపిఇస్తే ఆమె అంది పుచ్చుకొని—పమిటకొంగు కొంచెం తప్పించి లోపలి నుండి పర్సనీసి డబ్బు ఇచ్చేసి గుమ్మంలో పిల్లవాణ్ణి పట్టుకొని నిల్చున్న మీనాక్షమ్మను కలుసుకొంది సిల్కుచీర చేత్తో పట్టుకొని.

అంతవరదాకా ఆ చీర ఖరీదు ఎంతో మీనాక్షమ్మకు అర్థంకాలేదు. “బహుశా కొంచెం ఎక్కువే అయివుండాలి” అనుకొన్నది.

పిల్లవాణ్ణి ఒళ్లో కూర్చోబెట్టుకొని బండిలో కూర్చున్నాక క్రొత్తచీర ఒళ్లో పెట్టుకొని కళ్ళజోడు సద్దుకొంటూ కూర్చున్న కమలాదేవితో మీనాక్షమ్మ ఇల్లా అన్నది. “ఇంతకీ ఆ చీర ఖరీదెంతండీ—అసలు మనం బేరం చెయ్యలేదే!”

ఎంతలెండి నూటఎనభైఅయిదూ — ఫిక్స్డ్ రేట్లు అన్నాక మనం బేరం చెయ్యడం బాగుండదు —వాళ్ళు బేరం చెప్పరు. అయినా మనకు బాగుండక పోతే పంపించి వేస్తామని చెప్పాంగా అన్న దావిడ చీర వైకెత్తి పరిశీలిస్తూ.

ఆమాటకు మీనాక్షమ్మ నిర్ఘాంతపోయింది.

“నూటవసభయ్యెదురూపాయలా ఆచీర” అను కొన్నది అప్రయత్నంగా ఆశ్చర్యంగా.

“అంత ఖరీదుటండీ” అన్నది.

“అయినా అంతధర పెట్టేసి కొనేస్తే మీవారు కోప్పడరా” అని అడిగింది మినాక్షమ్మ అమాయికంగా.

కాత్యయిని భర్త ఆమెను చీరకు పద్మాలుగు పదిహేనుకంటే ఎక్కువధర పెడితే నిజంగానే కేక లేనేవాడు.

తనభర్త అయినా అంతే. ఆ విషయాలు స్ఫురణకువచ్చే అల్లా అడిగింది మినాక్షమ్మ.

అబ్బే కోప్పడటమా! అన్నదావిడ.

ఇంటికి చేరేలోగా ఆవిడ నాలుసార్లు అడిగింది “ఏమండీ ఈచీర బాగుందా — మీరు మనస్ఫూర్తిగా చెప్పండి” అని.

దారిలో పిల్లవాడు ఏదో చూపించి అది కొనమని ఏడిస్తే మినాక్షమ్మ ఒక అణాపెట్టి బిళ్లలుకొని వాణ్ణి సముదాయించింది.

ఇంటికి వచ్చినతర్వాత వాడాపూట పెందరాశే నిద్రపోయాడు.

మినాక్షమ్మ కాపూట ఎందుకో తోచలేదు. రోజూ తనభర్త కూర్చుని వ్రాసుకొనే కుర్చీలో కూర్చుంది.

చాలాసేపు అల్లా కూచుని ఏదో ఆలోచనల్లో పడి ఉండిపోయింది.

మనస్సులో ఎక్కడో ఏమూలో “నేనూ అటు వంటిచీర కొనుక్కుంటే బాగుండును” అని ఒక కోరిక ఉద్భవించి మనస్సంతా కదులుతూ ప్రాకుతూ అంతలో అణిగిపోవడం మొదలుపెట్టింది.

వానకురినే వేళ కొండకొమ్మలను తాకుతూ తారాడుతూ నీలి మేఘాలాగా ఆకోరిక లే ఆ ఆలోచనలే మాటిమాటికీ ఆమెమనస్సులో మొదలడం మొదలుపెట్టాయి.

ఆమెకు అనూయ కలిగింది. దాన్ని అతి ప్రయత్నంమీద ఆమె అణచుకొంది.

అసలూ—సన్నావిడ బజారుకురమ్మని ఎందుకు పిల్చింది! అక్కడ బేరంచేసిందేముంది! ఆవిడ అంత ధరపెట్టి చీర ఎల్లా కొనకలిగింది! ఆమె భర్తకు నెలకు నూటయాభయ్యేగా జీతం — మరి నెలంతా ఎల్లా గడుపుకొంటారా?

వెనక ఆస్తి ఏమైనా వుండేమా! లేదని ఆవిడ చెప్పిందిగా. లేకపోతే మరి.....పై సంపాదన ఏమైనా వుండాలి అనుకొన్నది మినాక్షమ్మ.

అవును ఈ ఉద్యోగాల్లో అందుకు అవకాశం ఉంటుంది. తాతగారు కరణీకం చేస్తూనే బాలం పుట్రా సంపాదించుకొన్నారు. పోనీ—వీరు కూడా ఆ వెధవ స్కూలుమాస్టర్ ఉద్యోగం మానేసి చక్కగా తానూ ఈ ఉద్యోగమే చెయ్యకూడదా? అని ఇల్లా ఏమేమో ఆలోచించింది మినాక్షమ్మ. ఆమె కాసేపు టేబిల్మీద ఉన్న పుస్తకాలవంక చూచింది. వాటిల్లో కొన్ని తెల్లకాగితాల పుస్తకాలూ కొన్ని ఆయన వ్రాస్తున్న పద్యాల పుస్తకాలూ మరికొన్ని గొంతెరులుగా వున్న తెలుగు గ్రంథాలూ. ఆ అచ్చు పుస్తకాలన్నీ ఒకటొకటి తీసి పేర్లు చదివి మళ్ళీ అక్కడ పెట్టేసింది. ఏమిటో—ఈయనకీ పుస్తకాలే లోకం—డబ్బు సంపాదన తెలియదు. చదువుకొంటున్న రోజుల్లోనూ అంతే. ఉద్యోగం చేస్తున్నప్పుడూ అంతే. ఇహ సంపాదించే దెప్పడూ!

అదేమంటే ఇందులో ఉండే ఆనందం ప్రపంచంలో మరెక్కడుండే పిచ్చిదానా అంటారు ఆయన గారు అనుకొన్నది మినాక్షమ్మ.

ఆ పూట నాగేశ్వరావు ఇంటికి వచ్చేసరికి ఆట్టే ప్రొద్దు పోలేదు. అతను ఎనిమిదింటికే వచ్చాడు. అయినా మినాక్షమ్మకు అతను రోజూకంటే ఆలస్యంగా వచ్చాడనిపించింది.

“ఏమండీ యింత ఆలస్యంగా వచ్చారా?” అని అడిగింది.

“అదేమిటే ఎనిమిదేగా అయింది—రోజూకంటే పెందరాశే వస్తే” అన్నాడు నాగేశ్వరావు.

“రోజూ మీ రక్కడకండీ వెళ్తారా” అని అడిగింది మినాక్షమ్మ భర్తకు ఎదురుగా నిలబడి.

మినాక్షమ్మ ఆ పూట మామూలుగా కట్టుకొనే తెల్లచీర కట్టుకొంది. ఎఱ్ఱపూల తెల్లజాకెట్టు వేసుకొంది.

అతనికి మామూలుగా తెల్లచీరమీద రంగునీలం సాదా సిల్కు జాకెట్టు వేసుకొంటే బాగుంటుంది.

“తెల్ల చీరమీద ఎర్రపూల జాకెట్టు ఇంత అందంగా ఉంటుందన్నమాట” అనుకొంటూ ఆమె వంక మాస్తా ఉండిపోయాడు నాగేశ్వరావు.

ఆమె మళ్ళా అడిగింది.

ఎక్కడి కేముంది—మా శాస్త్రీగారింటికే వెళుతుంటాను. ఏదో కావ్యాలగురించి కాసేపు మాట్లాడుకొని అల్లా తిరిగివస్తాం. ఇవ్వాలే ఆయనలేరు.” అన్నాడతను.

అది విన్నాక మినాక్షమ్మకు ఎంతసేపూ అతని కా పుస్తకాలగొడవే తప్ప డబ్బు సంపాదన పట్టడం

## నీ ల్కు చీ ర

లేదని నిరారణ అయింది. “ఏమండీ ఊరికే అలా తిరక్కపోతే—ఏమైనా కాస్త పై సంపాదనకు మార్గం ఆలోచించకూడదూ!” అన్నది.

ఏవోవుంది—లేకపోతే అది ఇల్లా అనకు అని అనుకొంటూ “సంపాదిస్తూనే ఉన్నాగా చాలదూ?” అన్నాడు నా శశ్వరావు.

ఏం సరిపోవడంలేండి. అదికాక పైన ఇంకేమీ సంపాదిం చ లే రా — ఆ త సీలుదారు గారిలా గా” అన్నది.

“అదేమిటే — ఆయనల్లా సంపాదిస్తున్నాడని ఎవరన్నారూ — ఊరుకో — ఊరుకో ఎవరైనా వింటే లేనిపోని రభసవుతుంది.”

పోనీలెండి మీ సంగతి చెప్పండి. మీకు పైసంపాదనకు వీలు లేదా?

వీలెందుకు లేదూ - ఏదో రెండు ప్రైవేట్లు చెప్పకొంటే మరో ఇరవై రాకపోవు. కాని అబ్బ అదంతా చాలా అవస్థ. అక్కడ బళ్లో పిల్లలతో అన్ని గంటలు కొట్టుకొని కొట్టుకొని వచ్చి మళ్లా ఇక్కడ చెప్పకోవడమంటే యమయాతనగా ఉంటుంది. అని సరే పది వడించు భోజనం చేద్దాం” అన్నాడు నా శశ్వరావు చొక్కా విప్పి వంకెకు తిగిలిస్తూ.

అతను భోజనం చేస్తూ అతను నవ్వుతూ “ఏం విశేషం—ఇవ్వాలే అల్లా ఉన్నావ్” అన్నాడు.

మీ నాక్షుమ్మ జరిగిన విషయం అంతా చెప్పింది. చెప్పి “ఆవిడ అలాగా నూట ఎనభై పెట్టి చీర కొనే సింది మాశారా!” అన్నది.

అహ - అదా సంగతీ—అని ఒక చిరునవ్వు నవ్వి “పిచ్చిదానా - అటువంటి చీరలు మనకు దేనికి! అసలు నువ్వు ఏ చీర కట్టుకొన్నా బాగుంటావ్— అసలు బాగుండనివాళ్లు చీరలకోసం తాపత్రయపడ తారు” అన్నాడు.

ప్రక్క గులిపి వేస్తూ “ఈ నెల నేనూ ఒక చీర కొనుక్కొంటాను” అన్నది మీ నాక్షుమ్మ.

అలాగే కొనుక్కో. కాదంటే మరో పది ఇస్తాను. మంచిదే కొనుక్కో అన్నాడు—పుస్తకం ఒకటి తెరిచి పదుకొని చదువుకొంటూ.

ఆమె అప్పటికి సంతోషించింది.

ఆ నెల ఘను తారీఖున బియ్యపు కొట్లో కొంత బాకీ ఆట్టే పెట్టి నా శశ్వరావు ఆమెకో పది రూపాయలు యిచ్చాడు. అలాగా ఇచ్చి ఆపదీ పూడే ఉపాయాలు కొన్ని అన్వేషించాడు. కొన్ని చిల్లర ఖర్చులు తగ్గించుకొన్నాడు.

ఆమె ఆ నెలే కాదు - ఉన్న ముప్పై రూపా

యలకు మరో పది వచ్చి చేరినా మరుసటి నెలలో కూడా చీర కొనుక్కోలేను.

ఒకసారి అతను “అదేమో—చీర కొనుక్కొంటా నన్నావ్—కొనుక్కోలేదేం” అని అడిగితే ఆమె వెంటనే సమాధానం చెప్పింది కాదు.

క్షణంలో అతనికి కోపం వచ్చింది.

అంతలో బొమముడి విడిపోయింది.

ఆమెను నెమ్మదిగా మందలించాడు.

ఆమెనీ రెండు నెలలనుండి గమనిస్తూ నేవున్నా డతను. ఆమెలో అజాతంగా దాగివుండి బాస పెడు తున్న విషయాన్ని అతను ఇటీ గుర్తించాడు. “నువ్వు అనవసరంగా పెద్దపత్తులకుపోబోయి అకారణంగా బాసపడుతున్నావ్—అదిమంచిపని గాదు” అన్నాడు.

మీ నాక్షుమ్మ కాస్త నవ్వుముఖంపెట్టి “అబ్బే అదేమీ కాదండీ—ఇప్పుడు కట్టుకుచీర లున్నాయి కదా—దేనికి కొనడం అని ఊరుకోన్నా” అన్నది.

ఎల్లాగయినా అటువంటిచీర కొనాలని ఎప్పుడో నిశ్చయంచేసుకొని ఆ నిశ్చయాన్ని మనస్సులో గుప్తంగా ఉంచుకొంది.

నా శశ్వరావుకు ఆమె చెప్పినది సంతృప్తి కరంగా లేకపోయినా విని ఊరుకోన్నాడు.

ఆమె క్రమంగా తన సొంతఖర్చులు కొన్ని కొంత ప్రయత్నంమీది తగ్గించుకొంది. నాక్షుంకొంతం పూట ఇంట్లో కాఫీ పెట్టుకోవడం మానివేసింది. తరచు పూలుకొనడం తగ్గించింది.

అతని కావిషయంలో కొంచెం కష్టం కలిగి కోపగించుకొన్నాడు.

క్రమంగా కొన్ని నెలలు గడిచినతర్వాత మీ నాక్షుమ్మ దగ్గరవున్న ముప్పై, ఎనభై రూపాయి లయినాయి. ఆమె అన్నగారు సంక్రాంతిపండుకు చెల్లల్ని బావగార్ని పిలిచాడు.

“నేను రానులే—ఈసారి నువ్వు వెళ్లిరా” ఆమెను పంపించాడు నా శశ్వరావు.

ఆమె తిరిగి వచ్చేటప్పుడు పండగచీర తెచ్చు కోకపోవడంచూచి నా శశ్వరావు ఆశ్చర్యపోయాడు. తరువాత నెమ్మదిగా అవిషయం ప్రస్తావనకుతెచ్చి అడిగాడు. ఆమె కొంత దాచి కొంత చెప్పింది.

తొల్లుపాటు పడుతూ సమాధానం చెప్పింది. అబ్బే ఏమీ లేదండీ—మా అన్నయ్య మీరూ వస్తా రనుకొన్నాడు. మన ఇద్దరినీ కొట్టుకు తీసుకొని వెళ్ళి మనకు నచ్చినవి కొందామన్నాడట. మరీ మీరు రాలేదుగా—అందుకని డబ్బు ఇచ్చాడు. ఇక్కడ కొనుక్కోమని అన్నది మీ నాక్షుమ్మ.

అతనామాట నమ్మలేదు. అబద్ధమాడిందని అతని కప్పుడే అర్థమయింది. అబద్ధం ఆడితే అతికేటల్లు ఆడాలి. ఆడవాళ్ళు కొంతమంది మహాచక్కగా అబద్ధం ఆడేస్తారు. అబద్ధం ఆడటంకూడా ప్రత్యేకమైన నేర్వే. దీనికిది అబ్బలేదు. అదే మంచిదిలే." అనుకొన్నాడు ఆమెను చూచి నవ్వుతూ.

"అయితే ఇంకేం—భలే ఎత్తువేశావన్నమాట. ఏమాత్రం గిట్టిందే!" అన్నాడు.

"నలభై" అన్నది మినాక్షమ్మ గర్వంగా సంతోషంగా.

సరే—మంచి లాభమే సంపాదించావే. అని ఒక్కక్షణమాగి "అయితే ఇంతకూ నీ పన్నాగమంతా ఆవిడగారు కొన్న చీరలాంటిది కొనాలని కదూ" అన్నాడు చిరుకోపాన్ని ప్రకటిస్తూ.

మరోక్షణానికి అతనికి నిజంగానే కోపం వచ్చింది. ఆమె అతనికి సమాధానం చెప్పకుండా లోపలకు వెళ్ళింది, పిల్లవాణ్ణి అతనిదగ్గర దింపేసి.

ఆమె పడుతున్న తాపత్రయం అంతా అతనికి స్పష్టంగా అవగతమైంది. ఆమె కళ్ళాంటి చీరకొని ఇవ్వలేకపోయినందు కోక్షణం బాధపడ్డాడు. అందుకు కారణం తన అసమర్థతేనని అనిపించింది. అబ్బేకాదు అటువంటివి మన కక్కరేదు" అనుకొన్నాడు మళ్ళీ. "నువ్వల్లా అనుకొంటున్నావు కాని ఆవిడ కావాలని అంతగా కోరుకొంటున్నప్పుడు పోనీ నువ్వు ఇవ్వగలిగావా!" అని ఎవరో హృదయం చాటున ఉండి అడిగినట్లనిపించింది. "నిజమే" అనుకొన్నాడు నాగేశ్వరావు చివరకు.

అతను తను వ్రాస్తున్న కావ్యం అక్కడే ఆపేసి మరునాడే తన మిత్రులతో తనకూడా ఒకటి రెండు ప్రైవేటు చూసి పెట్టమని అడిగాడు.

\* \* \*

ఆమాసాంతంలో ఆమెదగ్గర ఉన్న నూటఇరవై రూపాయలకూ మరో ముప్పైరూపాయలు వచ్చి చేరాయి.

ఆ తరువాత నెలలో మినాక్షమ్మ రూపాయల నోట్లన్నీ సమంగా లెక్క పెట్టి నూటఎనభై అని ఒక నిట్టూర్పుతో అనుకొని అవి పెట్టిలో పెట్టేసి భద్రంగా తాళం వేసింది పెట్టెకు.

అప్పటికామె మనస్సు చాలా తేలికయింది. ప్రక్కభాగం ఆవిడమీద ఏర్పడిన అనూయ క్రమంగా తగ్గిపోయింది.

అందువల్లనే ఆమె ఒకరోజు తన యింటికి భోజనానికి పిలిస్తే సంతోషంగా వెళ్ళింది.

"ఎందుకండీ ఇప్పుడు భోజనాలూ" అంది మినాక్షమ్మ. "రేపు నా పుట్టినరోజు పండగండీ" అన్నదావిడ.

ఆవిడ తన పుట్టినరోజు పండగ అంత ఆర్జాటంగా చేసుకోవడం చూచి మినాక్షమ్మ కొంత ఆశ్చర్యపడినా అనూయపడలేదు.

ఆరోజు మధ్యాహ్నం అంతా వెళ్ళిపోయ్యాక కమలాదేవి మినాక్షమ్మను తన పడక గదిలోకి తీసి కొని వెళ్ళి నాలుగూ చూపించింది.

కొంతనేపయిన తర్వాత ఆమె బీరువా తీసి తన చీరలన్నీ చూపించింది. ఆవిడ తన ఆధిక్యం అందరూ అంగీకరించి ఆశ్చర్యపడాలని కోరే వ్యక్తి.

మినాక్షమ్మ కళ్ళు చెదిరిపోయాయి.

ఆ చీరలన్నీ కొత్తవీ—పట్టువీ—మేలైనవీ.

వాటిని ఆవిడ ఒకటొకటే తీసి మెల్లగా మినాక్షమ్మ చేతికిచ్చింది. అంచులు చూడమనీ—పమిట కొంగులు చూడమనీ అంటూ. ఆమె వాటిని ఒక్కక్షణం చూసి నలిగిపోతాయేమోనని భయపడుతూ జాగ్రత్తగా తివాసీమీద పెట్టేసింది.

"ఎప్పుడు కొన్నారండీ ఇవన్నీ" అన్నది.

అబ్బే ఒక్కసారి కొన్నవి కాదండీ—అప్పుడొకటి అప్పుడొకటి కొన్నా" అన్నదావిడ.

అవన్నీ చాలామట్టుకు ఖరీదైనవే. వాటిల్లో మినాక్షమ్మ కళ్ళకు తలమానికంగా కన్పించింది ఒక చీర. దాన్ని ఎత్తితీస్తూ "ఇది మనం ఇద్దరం వెళ్ళినప్పుడు కొన్నదికదండీ" అని మరోక్షణం పోయ్యాక "ఎంతండీ ఇది—అప్పుడు చెప్పారుగాని..." అని అడిగింది, ఆ చీర ధర సమంగా కనుక్కొని ఇంకా తన కెంత తక్కువవుతుందో తెలుసుకొందామని అనుకొంటూ.

ఆవిడ పరధ్యాన్నంగా ధర చెప్పి—మరో పదో ఇరవయ్యో పెడితే కాష్మీరు జరీ అంచు చీర వచ్చేది అన్నది తానేవో పొరపాటు చేసి అందు విచారపడుతున్నట్లుగా ముఖం పెడుతూ. మినాక్షమ్మ ఆవిడవంకనూ చూడలేదు. ఆమె అన్నమాటలూ విననూలేదు. ఆమె ఆ చీరవంకే చూస్తూ మరో అయిదూ—అయిదేగా" అనుకొన్నది.

"చాలాబాగుందండీ ఈ చీర" అని మెచ్చుకొన్నది మినాక్షమ్మ.

ఆవిడ అందుకు గర్వంగా సంతోషించింది. అదే ఆవిడకోరిక. ఆవిడకు అల్లాగా తన చీరలుచూసి

సంతోషించేవాళ్లం టే చాలా ఇష్టం. “అల్లాగా అండీ” అన్న దావిడ. మరేమీ అనుకోకపోతే—సాయం కాలం ఒకసారి నాకిస్తారూ—మావారికి చూపించి ఇచ్చేస్తా” అని అడిగింది మీ నాక్షుమ్మ.

“దానికేం భాగ్యమండీ—చూపించండి” అన్న దావిడ ఆచీర. అతను కూడా మాచి మెచ్చుకొంటాడని మనస్సులో అనుకొంటూ. ఆమె మళ్ళీ ఇల్లా అడిగింది. “ఏమండీ—మీకూ అల్లాంటి చీర కొనుక్కోవాలని ఉందా అండీ” అని అడిగింది మీ నాక్షుమ్మ మనస్సులో ఉన్న భావాన్ని పసిపడుతూ.

మీ నాక్షుమ్మ తడబడింది.

“అబ్బే కాదండీ—ఆరంగు—ఆ ఊదారంగు చీర కొనుక్కుందామని అనుకొంటున్నా” అని అన్నది. ఆమె ఆమాట కొంచెం ఎగతాళిగా అన్నదేమోనని అనుమానపడుతూ నే కమల్లాదేవి కొంచెం గర్వపడింది.

అంతలో కుర్రవాడు నిద్రలేచి ఏడుస్తుంటే మీ నాక్షుమ్మ తన ఆలోచనల్ని—ఆచీరల్ని అక్కడ వదిలేసి చప్పన తన భాగంలోకి వెళ్లిపోయింది.

ఆరోజు సాయం కాలం మీ నాక్షుమ్మ ముందున్న పంచపాళీలో కూర్చుని భర్త తోందర గావస్తే బాగుండునని అనుకొన్నది.

ఒకటి రెండుసార్లు లోపలకు వెళ్లి టేబిలుమీద ఉన్న ఉల్లిపొరకాగితంలో చుట్టివున్న సిల్కు చీర కేసిచూసి మళ్ళీ ముందుకు ముందులో నిలబడి ఆవీధి మలుపుకేసి ఒకసారి పంచపాళీక్రింద ఇసుకలో గూళ్లు కడుతున్న కొడుకువంక ఒకసారి చూస్తూ చాలా నేపు లేచి ఉండి పోయింది.

అంతలో పోస్టుజమాను వచ్చి ఉత్తరం ఒకటి ఇచ్చి వెళ్ళాడు.

ఆమె ఆ పుత్తరాన్ని చదివి నవ్వుకొంది.

అంతలో కొంచెం కోపగించుకొంది “ఏం పాపం వెళ్ళినప్పటినుంచీ ఒక్క ఉత్తరం వ్రాయించడానికి తోచలేదు” అనుకొన్నది. అది కాత్యాయని భర్త వ్రాశాడు. ఆమె పురిటికి వెళ్ళి పదిరోజుల క్రిందటే వచ్చిందనీ—రేపో ఎల్లుండో వీలుచేసుకొని వదిన గార్ని చూడటానికి వస్తున్నదనీ వ్రాశాడతను.

మీ నాక్షుమ్మకు పట్టరానంత సంతోషం కలిగింది.

టేబిలుమీద ఉన్న చీరతీసి అలమారలో దాచి దాని స్థానంలో ఆ ఉత్తరాన్ని ఉంచించింది. నాగేశ్వర్రావు ఆ పూట ప్రైవేటుకు వెళ్ళకపోవడంచేత కాస్త పెందరాళే వచ్చాడు. అతను వచ్చి ఆ పుత్తరం చదువు

కొన్నాడు. నవ్వుతూ భార్యతో “చూశావా—మీ కాత్యాయని వస్తోందట” అన్నాడు.

ఊరికేనే రావడంలేదు. మనకో కోడల్ని కనుక్కొని వస్తోంది.

ఇద్దరూ నవ్వుకొన్నారు.

నీతో పోటీపడిందన్నమాట. వచ్చాక తెలుస్తుంది కాబోలు మళ్ళీ—ఇంకా తాను వెనకపడానని” అన్నాడు నాగేశ్వర్రావు.

ఆమె ముసిముసి నవ్వులు ఒలకపోసింది. భోజనానంతరం భర్తతో ఆ చీర ప్రస్తావన తెచ్చి దాన్ని చూపించడానికి అవకాశంకోసరం కాచుకొంటి మీ నాక్షుమ్మ. మృగుపరిష్వంగానంతరం మీ నాక్షుమ్మ బుగ్గులు తడుముకొంటూ దూరంగా జరిగి అవతలకు వెళ్ళి అలమారలోంచి తీసి ఆ చీర అతనికి చూపించిస్తూ—“చూడండి ఈ చీర బాగుందా” అని అడిగింది నవ్వుతూ.

“అయితే అప్పుడే కొనేశావన్నమాట!” అన్నాడు.

లేదు. ఈ చీర ఆవిడదీ. మీకు మాపిద్దామని తెచ్చా బాగుందా?”

సరే—ఇంకేం రేపే ఆ అయిదూ ఇస్తాను కొనుక్కో అన్నాడు నాగేశ్వర్రావు.

అలా అని అతను మరోక్షణం పోయ్యాక “రేపో ఎల్లుండో కాత్యాయని కూడా వస్తుందిగా. ఆవిడ వచ్చాక ఆమెతో కలిసి వెళ్ళి కొని తెచ్చుకుందువు గాని సరేనా?” అన్నాడు.

ఆమె సంతోషంగా సరేనంది. కాత్యాయనిని కూడా ఒక్కసారిగా ఆశ్చర్యపరచవచ్చని అనుకొంటూ.

అంత డబ్బు—ఒక్క చీరకు ఖర్చు కాబోతోందే అని కొంత మనస్సులో మథనపడ్డా ఆమెకంత సంతోషం—సంతృప్తి కలిగింపబోతున్నాను గదా అని ఆనందించాడు నాగేశ్వర్రావు కొంత ప్రయత్నంమీద.

ఆమె అప్పటికప్పుడే ఆ చీర పట్టుకొని వెళ్ళి ఆవిడకు ఇచ్చేసి “మావారు కూడా ఈ చీర బాగుందన్నారండీ” అని చెప్పి వచ్చేసింది మీ నాక్షుమ్మ.

\* \* \* \* \*  
మీ నాక్షుమ్మ వాళ్లు అనుకుంటున్నట్లు గానే కాత్యాయని మరో రెండు రోజులకే వచ్చింది. ఆమె రావడం ఆ యింటికి పండగ వచ్చినట్లయ్యింది.

మీ నాక్షుమ్మ కోడల్ని ఎత్తుకొని పడేపడే ముద్దాడితే కాత్యాయని అల్లణ్ని ఎత్తుకొని క్రింద దింపలేదు.

మీనాక్షమ్మ కోడల్ని ఎత్తుకొని భర్తదగ్గరకు వెళ్లి అతనికి ఎత్తుకోమని ఆపిల్ల నిన్నూ చూడండి — “మనవాడికి చక్కని పెళ్లామే దొరికిందండీ” అన్నది. అని దూరంగా పిల్లవాణ్ణి ఎత్తుకొని నిల్చున్న కార్యయినితో “ఏమే కార్యయినీ—నిజంగా మావాడికిచ్చి చేస్తావులే?” అన్నది నవ్వుతూ నిష్కపటంగా అమాయకంగా.

ఒసేయ్ — వెళ్లిబాగుల్లానా. నువ్వు కాస్త బెట్టుగా ఉండాలి. మనమే అల్లాగా అడిగితే పల్చ నయిపోతామే” అన్నాడు నాగేశ్వర్రావు.

ఓహో అల్లాగా - అయితే అన్నగారీ మగ్గు కాస్త బెట్టు నేర్చుకొన్నారన్నమాట—ఈమాట అడపిల్ల పుడితే తెలిసివస్తుంది అన్నయ్యగారి పని.

అని మీనాక్షమ్మవంక తిరిగి “ఏమమ్మోయ్ మా అమ్మాయిని చేసుకోదల్చుకో నేవాడు మాకో అర్జీ పెట్టుకోవాలి” అన్నది నవ్వుతూ. అహో— అలాగేం పాపం. మా అబ్బాయి కావాలనుకొన్న పిల్ల తల్లి—తండ్రి ఇద్దరూ కలసి కట్నాలూ కానుకలూ పట్టుకొని మా గుమ్మంలో పడిగాపులు కాయాలి” అన్నది మీనాక్షమ్మ. ఓహోహో—భలే గడుసు తనం నేర్పించే వదినగారు.” అన్నది కార్యయిని.

“గడుసుతనమే కాదు—పెద్దపత్తుల వేస్తోంది” అన్నాడు నాగేశ్వర్రావు.

ఆ అడవాళ్ళిద్దరూ వంటఇంట్లోకి దారితీసి ఓహో అంటే అహో అనుకొంటూ పిల్లల్ని ఎత్తుకొని లోపలకు వెళ్ళారు.

ఆ మరునాడు ప్రాద్దుట నాగేశ్వర్రావు మామూలుగా బడికి వెళ్ళాక మీనాక్షమ్మ ఏమే బజారు వెళ్లి వద్దాం వస్తావా? అని అడిగింది కార్యయిన్ని.

“ఏం ఉగ్గుగిన్నెలు కొనాలా”

మీనాక్షమ్మ అంతలో సిగ్గుపడింది. అంతలో సిగ్గుతెరను ముఖంనుండి తప్పించుకొని “అవన్నీ ఆడ బిడ్డల బాధ్యతలు” అన్నది. అయితే ఇంకేం కాస్త బస్తినీరూ—భర్త యింటి తిండి వంటబట్టిండన్న మాట. ఆడబిడ్డనికూడా లెక్కలేకుండా మాటకుమాట అనేస్తున్నావ్” అని మరోక్షణ మయ్యాక పిల్లదాన్ని ఒళ్లోకు తీసుకొంటూ అయితే ఇప్పుడు చెప్పు—ఎందుకూ బజారుకు?” అని అడిగింది కార్యయిని.

మీనాక్షమ్మ నిమగ్నంలో నిజమంతా చెప్పేసింది. ఒకసారి లేచి ప్రక్కభాగంలోకి వెళ్ళి ఆ చీర తెచ్చి కార్యయినికి చూపించి తిరిగి ఇచ్చేసి వచ్చింది.

కార్యయినికి క్రమక్రమంగా కోపంవచ్చింది. కాసేపు ఆమెవంక తీక్షణంగా కోపంగా చూసింది.

ఇకేమా అని ఆశ్చర్యపోయింది మీనాక్షమ్మ.

“డబ్బుతీసి చూపించు ఎంతవుందో” అన్నది

కార్యయిని పిల్లకు మరోవైపు పాలుఇస్తూ. మీనాక్షమ్మ డబ్బు ఆమె ఎదురుగానే లెక్కపెట్టి ఆపర్చు ఆమె ఎదురుగానే పెట్టింది. కార్యయిని ఆపర్చు గబుమ్మన అందిపుచ్చుకొని ఒళ్లో పెట్టుకొని “అన్నయ్య తెలియకుండా చెస్తున్నా వన్నమాట ఈపసంతా” అని అన్నది. అబ్బే—వారికి తెలుసును. అదంతా వారిచ్చిందే అన్నది మీనాక్షమ్మ నెమ్మదిగా.

“ఏంకాదు. ఒకవేళ అయ్యేవుంటే నువ్వు ఇమ్మని పోరుపెట్టి ఉంటావు” అన్నది కార్యయిని.

మరోక్షణమాగి ఆమె మళ్ళీ ఇల్లా అన్నది.

ఏమమ్మా వదినా — నీ కీమగ్య మతేమైనా పోయిందా ఏమిటి — ఎవరు చెప్పారమ్మా నీకీపని చెయ్యమనీ— చెప్పినవాళ్ల నంగతి అల్లాఉండనియ్— అసలు నీకల్లా జ్ఞానంలేకుండాపోయింది — మనమేమైనా జమీందార్ల మా కలకెర్రమా — పోనీ ఆఖరికి ఓ తాసీలుదారి గారి భార్యయైనా కావే. వైగా పిల్లల్ని కంటున్న దానివికదా—నీకీమాత్రం తెలియనక్కర్లా— ఓగుడ్డముక్కకు నూటఎనభై తగలేస్తామా మనబోటి వాళ్లం—ఎవరోపిల్లా పాపాలేనివాళ్లలాగా. ఆకాస్తా చేతిలోఉంటే ఎంత నిబ్బరంగా ఉండొచ్చా— ఏదైనా అవాంతరంవచ్చినా ఆదుకోవచ్చని. అయినా తెలియకడుగుతా నీకింత గర్వ మెప్పుడొచ్చిందే! అంటూ కార్యయిని స్వతంత్రంగా నాల్గు చీవాట్లు పెట్టింది.

చీవాట్లన్నీ మీనాక్షమ్మ నోరెత్తకుండా తిన్నది. ఆమె యధార్థం చెప్పిందని ఆ మీనాక్షమ్మకు నిశ్చయంగా తోచింది.

“నామంచికే చెప్పింది” అనుకొంటూ అన్ని చీవాట్లూ అయ్యేదాకా ఆమె నోరు మెదపలేదు. చివరకు మీనాక్షమ్మ ఆలోచనలోపడి తెప్పరిల్లి “అవునేకార్యయినీ నువ్వన్నదే బావుంది. సరేగాని యింతకప్పుపడి పోగుచేసినసొమ్ము ఆయన గారికి గనక తిరిగి ఇచ్చేస్తే అనవసరంగా ఇట్టే ఖర్చయిపోతుంది. ఈమగ్గు ఆయన కిల్లీలూ సిగరెట్లూ—కాఫీలూ కాస్త తగించారు” అంటూ ఆమె తను ఆ సొమ్ము కూడ బెట్టినవిధానం అంతా సమగ్రంగా చెప్పింది. మొత్తంమీద చాలా పెద్దపట్టు పట్టావే—” అన్నది కార్యయిని ఆవిడ చేసిన కృషిని అభినందిస్తూ.

ఆ రోజు సాయంకాలం కార్యయినే మీనాక్షమ్మను వెంట బెట్టుకొని వెళ్లింది బజారుకు.

“ఎక్కడికే—అని గానీ—ఎందుకే అని గానీ అడగడానికి మీనాక్షమ్మకు ధైర్యం చాలక ఊరుకొంది.

## సి ల్క చీ ర

కాత్యాయని సరాసరి ఆమెను వెండికొట్టుకు తీసుకొని వెళ్ళింది.

నాళ్ళిద్దరూ వెళ్ళేటప్పుడూ వచ్చేటప్పుడూ నడిచే వచ్చారు.

\* \* \* \*

ఆరాత్రి భోజనాలప్పుడు కాత్యాయని దగ్గర వుండి మీనాక్షుమిత నాగేశ్వర్రావుకు వడ్డింపించింది.

మీనాక్షుమ్మ నెయ్యి వడ్డిస్తూండగా ఆ కంతం పైన కొంచెం ముందుకు తూలి-తిరిగి కంతాన్ని అంటు కొని అందంగా తళతళా మెరుస్తున్న గొలుసువంక చూశాడు నాగేశ్వర్రావు. “ఎవరి దదీ—కాత్యాయనిదా అది” అని అడిగాడు కాదేమో అని అనుమానిస్తూనే.

“కాదు” అన్నది మీనాక్షుమ్మ నవ్వుతూ. నాగేశ్వర్రావు కొంచెం ఆశ్చర్యపోయాడు.

అందుకు కాత్యాయని సంతోషిస్తూ “అవు నండీ—అది ఆవిడదే. ఇవ్వాలే కొన్నాం. బాగుందా” అని అతను సమాధానం చెప్పకముందే బోపలకు వెళ్ళి ఒక వెండిపళ్లెం—అందులో ఒక వెండి కొమ్ము చెంబూ పెట్టుకొని తిరిగి వచ్చింది.

అత నవన్నీ చూచి సంతోషిస్తూ “అయితే ఇదంతా మీ పనన్నమాట” అన్నాడు.

అవునండీ - నేనా చీర కొందామంటే వద్దని మీ చెల్లాయిగారు ఇల్లా ఖర్చు పెట్టారు. మొత్తంమీద ఆ డబ్బు ఖాళీ” అన్నది మీనాక్షుమ్మ నవ్వుతూ.

కాత్యాయని కొంతసేపయిన తర్వాత ఇల్లా అన్నది “చూడు వదినా—ఇవైతే నాల్గుకొలాలపాటు పడిఉంటాయి. విలువా ఉంటుంది. ఉపయోగమూ వుంటుంది. అదిల్లా ఉంచు-మరో విషయం చెప్పనా” ఎప్పుడైనా ఏదైనా అవాంతరంగా డబ్బు అవసరమైతే ఇవి తాకట్టుపెడితే తేలిగ్గా అరవయ్యో డెబ్బెయ్యో వస్తాయి. ఆ చీర అయితే ఇట్టే పోతుంది—తాకట్టకూ పనికిరాదు. అయినా ఆ మెరుపులు మనకు దేనికమ్మా!”

కాత్యాయని అనుభవజ్ఞతకూ — జాగ్రత్తకూ ఆశ్చర్యపోతూ ఆనందించాడు నాగేశ్వర్రావు.

“ఈసారి పురిటికి వదినగార్ని మాయింటికి తీసికెళ్తానండీ అన్న గారూ” అన్నది కాత్యాయని.

అతను చిరునవ్వు నవ్వి ఊరుకొన్నాడు భార్య వంక చూస్తూ.

అతను భోజనం చేసివెళ్ళి హాల్లోవున్న కుర్చీ బల్లా అవీ తీసికొనివెళ్ళి ముందుగదిలో సద్దాడు. తన ప్రక్క తీసికొని ఆ గదిలోనే పరుచుకొన్నాడు. ఆడవాళ్ళిద్దరూ ఆ హాల్లో పడుకోడానికి సావకాశం చేకూరుస్తూ.

భోజనా లయ్యాక వంటయింటి తలుపు తాళం వేసి కాత్యాయని అన్న గారికి మంచి నీళ్ళూ తాంబూలమూ పంపింది.

మీనాక్షుమ్మ అంతకాలంగా తన్ను వేధించిన అర్థంలేని అకారణమైన బాధ అంతంకాగా నిశ్చింతగా చిరునవ్వు నవ్వుతూ—వాలుజడలోని పువ్వులు సద్దుకొంటూ అతను కూర్చున్న కుర్చీదగ్గరకు వచ్చి తాంబూలం అందించి పొంకంగా శల్కరించింది.

అతను ఆమెవంకచూసి చిరునవ్వు నవ్వాడు. పుస్తకం మూసేసి బల్ల ముందుకు జరిపి ఆమెదగ్గరగా ఎదురుగా వచ్చాడు.

ఆమె నెమ్మదిగా వెనక్కిజరిగి ముక్కుమీద వేలు వేసుకొని నవ్వుతూ నిలబడింది.

ఆమె ఏవో అన్నట్లనిపించి దతనికి.

అతను ఆహో అల్లాగా అన్నాడు.

సరసకావ్యంల ంటి చమత్కారాన్ని విని ఆనందంతో విశాలమై—రసమయమై ప్రశాంతమైన ట్లనిపించింది అతనిహృదయం. అత నక్కడే నిలబడ్డాడు.

ఆమె మెల్లగా హంసలా హాల్లోకివెళ్లి తలుపు వేసుకొంది.

ప్రక్క గదిలోనుంచి వినపడుతున్న గుసగుసలూ పకపకలూ వింటూ నిద్రపోయాడు నాగేశ్వర్రావు.

మరునాడే కాత్యాయని ప్రయాణమై మీనాక్షుమ్మ సామాను సద్దింది.

బండిలో సామాను సద్దాకకూడా మీనాక్షుమ్మ వెనక్కువచ్చి భర్తతో ఏవో చెప్పబోయి సిగ్గుపడి ఓ తుణం నిలబడింది.

రావమ్మా వదినా—కూతుర్ని ఎత్తుకొని వేగిరం వచ్చేద్దవు గానిలే. రా రా. అని పిల్లల్నిద్దర్నీ బండిలో కూర్చోబెట్టి తనూ ఎక్కింది!